

# اہم امور پر تنبیہ

تالیف

علی بن صالح الجبالی

توثیق

علامہ عبدالعزیز بن باز

ترجمانی

مشتاق احمد کرمی

داعی مکتب دعوت وتوعیۃ الجالیات ربوہ، ریاض

WWW.IRCPK.COM

بسم اللہ الرحمن الرحیم

## عرض مترجم

الحمد لله وكفى وسلام على عباده الذين اصطفى وبعد:

اللہ تعالیٰ نے قرآن مجید کو اپنے حبیب محمد مصطفیٰ ﷺ پر نازل فرما کر اس کی حفاظت کی ذمہ داری اپنے سر لے لی ہے، اس بنا پر دین اسلام اپنے اصلی شکل میں آج تک موجود ہے، گرچہ اعداء اسلام نے اس کی شبیہ بگاڑنے کے لئے ہر زمانے میں مختلف ڈھنگ سے، مختلف حربوں کو استعمال کر کے اور چولیں بدل بدل کر تگ و دو کرتے رہے۔ ان کے حربوں میں ایک کارگر حربہ دین کے بدیہیات و مسلمات میں شک و شبہ ڈال دینا، عام مسلمانوں کے ذہن و دماغ کو ان کے بارے میں مسموم بنادینا اور نئی پود و نئی نسل کے قلوب و اذہان کو دین سے برگشتہ کر کے ان کے ایمان و یقین پر ڈاکہ زنی کرنا ہے۔

بِسْمِ اللّٰهِ الرَّحْمٰنِ الرَّحِیْمِ

## مقدمہ از مولف

إِنَّ الْحَمْدَ لِلّٰهِ، نَحْمَدُهُ وَنُسْتَعِينُهُ وَنُسْتَهْدِيهِ وَنَسْتَغْفِرُهُ، وَنَتُوبُ إِلَيْهِ، وَنَعُوذُ بِاللّٰهِ مِنْ شُرُورِ أَنْفُسِنَا وَسَيِّئَاتِ أَعْمَالِنَا، مَنْ يَهْدِهِ اللّٰهُ فَلَا مَضِلَّ لَهُ، وَمَنْ يَضِلَّ فَلَا هَادِيَ لَهُ، وَأَشْهَدُ أَنْ لَا إِلَهَ إِلَّا اللّٰهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ، صَلَّى اللّٰهُ عَلَيْهِ وَعَلَى آلِهِ وَصَحْبِهِ وَسَلَّمَ تَسْلِيمًا كَثِيرًا، أَمَّا بَعْدُ:

یہ ”اہم امور پر تنبیہ“ نام کا رسالہ ہے، اور اس تنبیہ کا تعلق توحید اور اس کے منافی شرک اور نواقض اسلام سے ہے، اس کے ساتھ دیگر ان مختلف تنبیہات کو بھی شامل کیا ہے جن کو بہت زیادہ اہم سمجھا گیا ہے۔

اور اس بات پر اللہ تعالیٰ کا شکر ادا کرتا ہوں کہ اس نے مجھے اس کتاب کو سماحۃ الشیخ علامہ عبدالعزیز بن عبداللہ بن باز رحمہ اللہ کو سنانے کی توفیق عطا فرمائی ہے۔ میں نے پوری کتاب کو آں موصوف کو سنایا اور اتوار کی رات بتاریخ ۱۸/۱۲/۱۴۱۹ھ کو ریاض میں سنا کر فارغ ہوا۔ اور یہ شیخ کے مکہ و طائف کے آخری سفر سے صرف چار دن پہلے انجام پایا۔

اللہ تعالیٰ سے دعا ہے کہ اسے شیخ کے حسنات کی ترازو میں شامل کرے اور اس سے ان کے درجات کو بلند کرے اور ہم سب کو اور ہمارے والدین اور مسلمان بھائیوں کو فردوس بریں کے باغوں میں ان لوگوں کے ساتھ اکٹھا فرمائے جن پر اللہ تعالیٰ نے انعام کیا ہے جیسے نبی اور صدیق اور شہید اور نیک لوگ، یہ بہترین رفیق ہیں۔

مولف

علی بن صالح الجبالی

پوسٹ بکس: ۱۲۰۱۹۵ ریاض ۱۱۶۷۹

## تنبیہ اول

### اللہ تعالیٰ نے مخلوق کو کیوں پیدا کیا؟

اللہ تعالیٰ نے مخلوق کو اس لئے پیدا کیا ہے تاکہ وہ اللہ لاشریک لہ کی تنہا عبادت کرے، جیسا کہ اللہ تعالیٰ نے ارشاد فرمایا ہے: ﴿يَا أَيُّهَا النَّاسُ اعْبُدُوا رَبَّكُمُ﴾ (البقرہ: ۲۱) ”اے لوگو! اپنے رب کی عبادت کرو“۔ نیز ارشاد ربانی ہے: ﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ (الذاریات: ۵۶) ”میں نے جنات اور انسانوں کو محض اسی لئے پیدا کیا ہے کہ وہ صرف میری عبادت کریں“۔

اور اس عبادت کی اساس و بنیاد اور رکن اعظم: اللہ تعالیٰ کی توحید اور اخلاص ہے نیز اس کے ساتھ شرک ترک کرنا اور اسی کے لئے ولاء و براء اور دوستی و دشمنی کرنا ہے۔

## تنبیہ دوم

### رسولوں اور ان کے اتباع کرنے والوں کے نزدیک

### دین و ملت کی اساس و بنیاد

توحید کے دین کی اساس اور ملت کی بنیاد ہونے میں سلف امت کے مابین صحابہ کرام رضی اللہ عنہم اور تابعین سے لے کر ائمہ اربعہ امام ابوحنیفہ، امام مالک، امام شافعی اور امام احمد بن حنبل رحمہم اللہ تک کوئی اختلاف نہیں ہے، بلکہ اس میں تمام انبیاء و رسل کے مابین بھی کوئی اختلاف نہیں۔ اسی توحید کا سکہ چلانے کے لئے رسولوں کو مبعوث کیا گیا، کتابیں نازل کی گئیں اور جہاد قائم کیا گیا اور اس کے بعد لوگوں کو شقی و بد بخت اور سعید و نیک بخت و فریقوں میں تقسیم کر دیا گیا، ایک فریق جنتی اور دوسرا فریق جہنمی۔ اور اسی کی دعوت تمام انبیاء و رسل نے دی۔

ارشاد الہی ہے: ﴿وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُوحِي إِلَيْهِ أَنَّهُ لَا إِلَهَ إِلَّا أَنَا فَاعْبُدُونِ﴾ (الانبیاء: ۲۵) ”تجھ سے پہلے بھی جو رسول ہم نے بھیجا اس کی طرف یہی وحی نازل فرمائی کہ میرے سوا کوئی معبود برحق نہیں، پس تم سب میری ہی عبادت کرو۔“ نیز ارشاد ربانی ہے: ﴿وَاسْأَلْ مَنْ أَرْسَلْنَا مِنْ قَبْلِكَ مِنْ رُسُلِنَا أَجَعَلْنَا مِنْ دُونِ الرَّحْمَنِ آلِهَةً يُعْبَدُونَ﴾ (الزخرف: ۲۵) ”اور ان نبیوں سے پوچھو! جنہیں ہم نے آپ سے پہلے بھیجا تھا کہ کیا ہم نے سوائے رحمن کے اور معبود مقرر کئے تھے جن کی عبادت کی جائے۔“ نیز ارشاد باری ہے: ﴿وَلَقَدْ بَعَثْنَا فِي كُلِّ أُمَّةٍ رَسُولًا أَنْ اعْبُدُوا اللَّهَ وَاجْتَنِبُوا الطَّاغُوتَ﴾ (النحل: ۳۶) ”ہم نے ہر امت میں رسول بھیجا کہ (لوگو!) صرف اللہ کی عبادت کرو اور اس کے سوا تمام معبودوں (طاغوت) سے بچو۔“

اور ہمارے نبی محمد اکرم ﷺ نے پانچوں نماز اور دیگر اسلامی احکام کے نزول سے پہلے مکہ میں اپنی قوم کو دس سال تک اللہ کی توحید و اخلاص اور ترک شرک کی دعوت دیتے رہے، اسی طرح جب آپ ﷺ نے معاذ کو یمن کا گورنر بنا کر بھیجا تو ان سے فرمایا: ﴿إِنَّكَ تَأْتِي قَوْمًا مِنْ أَهْلِ الْكِتَابِ، فَاذْعُوهُمْ إِلَى شَهَادَةِ أَنْ لَا إِلَهَ إِلَّا اللَّهُ وَإِنِّي رَسُولُ اللَّهِ، وَفِي لَفْظٍ آخَرَ: فَلْيَكُنْ أَوَّلَ مَا تَذْعُوهُمْ إِلَيْهِ عِبَادَةُ اللَّهِ عَزَّ وَجَلَّ، وَفِي لَفْظٍ ثَالِثٍ: لِيَكُنْ أَوَّلَ مَا تَذْعُوهُمْ إِلَيْهِ أَنْ يُوحِدُوا اللَّهَ﴾ ”تم قوم اہل کتاب کے پاس جا رہے ہو، تم انہیں اس بات کی شہادت کی دعوت دو کہ اللہ کے سوا کوئی معبود برحق نہیں اور میں اللہ کا رسول ہوں۔“ اور دوسرے لفظوں میں آیا ہے کہ ”تمہاری پہلی دعوت اللہ تعالیٰ کی عبادت کی ہونی چاہئے۔“ اور ایک تیسرے لفظ میں آیا ہے کہ ”تمہاری پہلی دعوت یہ ہو کہ وہ اللہ تعالیٰ کو ایک مانیں۔“ پھر اس کے بعد آپ ﷺ نے فرمایا: ﴿فَإِنْ هُمْ أَطَاعُوا لِذَلِكَ

فَاعْلَمَهُمْ أَنَّ اللَّهَ افْتَرَضَ عَلَيْهِمْ خَمْسَ صَلَوَاتٍ فِي كُلِّ يَوْمٍ وَلَيْلَةٍ، فَإِنْ هُمْ أَطَاعُوا لِذَلِكَ فَعَلِمَهُمْ أَنَّ اللَّهَ افْتَرَضَ عَلَيْهِمْ صَدَقَةً تَوْحَدٌ مِنْ أَغْنِيَائِهِمْ فَبَرَدُ فِي فَقَرَائِهِمْ ﴿﴾ اگر وہ اس کی اطاعت بجالائیں تو انہیں بتاؤ کہ اللہ تعالیٰ نے ان پر دن رات میں پانچ نمازیں فرض کی ہیں۔ اگر وہ اس کی اطاعت کر لیں تو ان کو بتاؤ کہ اللہ تعالیٰ نے ان پر زکوٰۃ فرض کی ہے جو ان کے اغنیاء سے وصول کی جائے گی اور ان کے فقراء پر تقسیم کی جائے گی۔ (اسے بخاری و مسلم، ابوداؤد، ترمذی، نسائی، ابن ماجہ، ابن حبان، بیہقی، ابن مندہ نے کتاب الایمان میں، طبرانی نے معجم کبیر میں، ابن ابی شیبہ، احمد نے مسند میں، دارقطنی، دارمی اور بغوی نے شرح السنہ میں روایت کیا ہے)۔

### تنبیہ سوم

## شرک اور اس کی خطرناکی اور شرک عظیم ترین منکر ہے

شرک اکبر تمام اعمال کو برباد و رائیگاں کر دیتا ہے اور شرک سے اللہ تعالیٰ کوئی عمل قبول نہیں کرتا اور وہ جہنم میں ہمیشہ ابدالاً بادتک جلتا رہے گا۔ چنانچہ اگر کوئی شخص رات بھر قیام کرے اور دن کو اللہ کے لئے روزہ رکھے، زکوٰۃ ادا کرے، اللہ کے لئے حج کرے، اپنے والدین کا فرمانبردار ہو، صلہ رحمی کرنے والا ہو، پڑوسیوں کے ساتھ حسن سلوک کرنے والا ہو، اپنے کاروبار اور خرید و فروخت میں امانت دار ہو، ہر رات ختم قرآن کا خوگر ہو اور ان کے علاوہ دیگر پہاڑ جیسے نیک اعمال کرنے والا ہو، لیکن وہ غیر اللہ کے لئے ذبح و نذریں دیتا ہو تو اس کے یہ سارے اعمال صالحہ اور اخلاق عالیہ اللہ کے یہاں اسے کچھ بھی فائدہ نہیں دے سکتے اور یہ سارے کے سارے باطل و رائیگاں جائیں گے، جیسا کہ ارشادِ باری ہے: ﴿وَلَقَدْ أَوْحَىٰ

إِلَيْكَ وَإِلَى الَّذِينَ مِنْ قَبْلِكَ لَئِنْ أَشْرَكْتَ لَيَحْبَطَنَّ عَمَلُكَ وَلَتَكُونَنَّ مِنَ الْخَاسِرِينَ ﴿الزمر: ٦٥﴾ ”یقیناً تیری طرف بھی اور تجھ سے پہلے (کے تمام نبیوں) کی طرف بھی وحی کی گئی ہے کہ اگر تو نے شرک کیا تو بلاشبہ تیرا عمل ضائع ہو جائے گا اور بالیقین تو زیاں کاروں میں سے ہو جائے گا۔“ نیز ارشاد الہی ہے: ﴿وَقَدْ مَنَّا إِلَىٰ مَا عَمِلُوا مِنْ عَمَلٍ فَجَعَلْنَاهُ هَبَاءً مَنْثُورًا﴾ (الفرقان: ٢٣) ”اور انہوں نے جو جو اعمال کئے تھے ہم نے ان کی طرف بڑھ کر انہیں پرانگندہ ذروں کی طرح کر دیا۔“ نیز ارشاد باری ہے: ﴿وَالَّذِينَ كَفَرُوا أَعْمَالُهُمْ كَسَرَابٍ بِقِيعَةٍ يَحْسَبُهُ الظَّمَانُ مَاءً حَتَّىٰ إِذَا جَاءَهُ لَمْ يَجِدْهُ شَيْئًا وَوَجَدَ اللَّهَ عِنْدَهُ فَوْقَافَهُ حِسَابَهُ وَاللَّهُ سَرِيعُ الْحِسَابِ﴾ (النور: ٣٩) ”اور کافروں کے اعمال مثل اس چمکتی ہوئی ریت کے ہیں جو چٹیل میدان میں ہو جسے پیاسا شخص دور سے پانی سمجھتا ہے لیکن جب وہ اس کے پاس پہنچتا ہے تو اسے کچھ بھی نہیں پاتا، ہاں اللہ کو اپنے پاس پاتا ہے جو اس کا حساب پورا پورا چکا دیتا ہے۔ اللہ بہت جلد حساب کر دینے والا ہے۔“

اور صحیح مسلم میں عائشہ رضی اللہ عنہا سے روایت ہے انہوں نے کہا: ”میں نے کہا: اے اللہ کے رسول! عبد اللہ بن جدعان جاہلیت میں صلہ رحمی کرتا تھا اور مسکینوں کو کھانا کھلاتا تھا تو کیا یہ کام اس کو کچھ فائدہ پہنچانے والے ہیں؟ نبی کریم ﷺ نے ارشاد فرمایا: ﴿لَا يَنْفَعُهُ إِنْ لَمْ يَقُلْ يَوْمًا رَبِّ اغْفِرْ لِي خَطِيئَتِي يَوْمَ الدِّينِ﴾ ”اسے کچھ بھی فائدہ نہیں پہنچائیں گے اگر اس نے ایک دن بھی یہ نہیں کہا کہ ”اے میرے رب! میرے گناہوں کو یوم جزا قیامت کے دن بخش دینا۔“ (مسلم، باب الدلیل علی ان من مات علی الکفر لا ینفعہ عمل۔ امام نووی رحمہ اللہ نے شرح مسلم میں فرمایا: اس حدیث کا معنی یہ ہے کہ وہ جو صلہ رحمی، کھانا کھانا اور دیگر مکارم اخلاق وغیرہ انجام دیا کرتا تھا، یہ سب آخرت میں اسے کچھ فائدہ نہیں پہنچائے گا، کیونکہ وہ کافر تھا۔ اور یہی معنی ہے نبی کریم ﷺ کے اس قول کا ﴿لَمْ يَقُلْ رَبِّ اغْفِرْ لِي خَطِيئَتِي يَوْمَ الدِّينِ﴾ ”اس نے نہیں کہا: اے میرے

رب! قیامت کے دن میرے گناہ بخش دینا۔“ یہاں تک کہ امام موصوف نے کہا: قاضی عیاض رحمہ اللہ نے فرمایا: اس بات پر اجماع منعقد ہو چکا ہے کہ کفار کو ان کے اعمال فائدہ نہیں پہنچائیں گے، نہ صرف ان اعمال پر ان کو نعمتوں سے بدلہ دیا جائے گا بلکہ ان کے عذاب میں تخفیف بھی نہ ہوگی۔ ہاں! بعض کافروں کو بعض کے مقابلہ میں اس کے جرائم کے مطابق زیادہ سخت عذاب ہوگا۔ امام نووی رحمہ نے مزید فرمایا: علماء نے کہا کہ ابن جدعان کثرت سے کھانا کھلایا کرتا تھا، انہوں نے مہمانوں کے لئے ایک دیگ رکھا ہوا تھا جس تک پہنچنے کے لئے سیڑھی لگانے کی ضرورت پڑتی تھی۔ وہ بنی تمیم بن مرہ میں سے تھا اور عائشہ رضی اللہ عنہا کا قریبی رشتہ دار تھا، نیز قریش کے سرداروں میں سے ایک تھا۔ اس کا نام عبد اللہ تھا۔

اس کے باوجود کہ وہ صلہ رحمی کرتا تھا اور مساکین کو کھلایا کرتا تھا، اسے کوئی فائدہ نہیں ہوا، کیونکہ وہ مشرک تھا۔ اسی طرح تمام اعمال مشرک سے قبول نہیں کئے جاتے۔

## تنبیہ چہارم توحید اور یہ عظیم ترین معروف ہے

جو شخص توحید پر مرے، خواہ اس کے کبیرہ گناہ ہوں اور ان پر بحالت اصرار بلا توبہ بھی مرا ہو، پھر بھی وہ مخلص فی النار نہیں ہوگا۔ لہذا جو آدمی زنا، چوری اور شراب پینے جیسے کسی کبیرہ گناہ پر بحالت اصرار مرے وہ مخلص فی النار نہیں ہوگا۔ یہی اہل سنت والجماعت کا عقیدہ ہے۔ اس معاملہ میں خوارج، معتزلہ اور ان جیسے بدعتی فرقے اہل سنت والجماعت کے مخالف ہیں۔ نبی کریم ﷺ سے متواتر احادیث سے ثابت ہے کہ اللہ تعالیٰ ہمارے نبی محمد ﷺ اور دیگر انبیاء کرام علیہم السلام کی شفاعت، نیز شہداء، صالحین، ملائکہ اور چھوٹے فوت شدہ بچوں کی سفارش پر اہل کبار کو جہنم سے نکالے گا، اور ایک قسم کو اللہ تعالیٰ اپنی حکمت و مصلحت کے تحت معاف کر دے گا، چنانچہ وہ جہنم میں داخل نہیں ہوں گے اور وہ اول و ہلہ میں جنت میں داخل



ہوں گے۔ اور ایک تیسری قسم ہوگی جو جہنم میں گریں گے اور وہاں ان کو عذاب دیا جائے گا اور اس میں ان کا ٹھہرنا مختلف مدت تک کے لئے ہوگا۔ پھر اللہ تعالیٰ انہیں جہنم سے نکالے گا اور وہ جل کر سیاہ ہو چکے ہوں گے۔ پھر انہیں نہر حیات میں ڈالا جائے گا جس سے ان کے بدن میں نیا چمڑا اسی طرح اگ جائے گا جیسے ندی کے کنارے دانہ اگ آتا ہے۔ پھر اللہ تعالیٰ انہیں جنت میں داخل کرے گا۔ تفصیل آگے آرہی ہے۔

اور جو شخص شرک اکبر پر فوت ہو، اس کو کسی بھی شفاعت کار کی سفارش فائدہ نہ دے گی، جیسا کہ اللہ تعالیٰ نے ارشاد فرمایا: ﴿فَمَا تَنْفَعُهُمْ شَفَاعَةُ الشَّافِعِينَ﴾ (المدثر: ۲۸) ”پس انہیں سفارش کرنے والوں کی سفارش نفع نہ دے گی۔“ اسی طرح اللہ تعالیٰ مشرک کے بارے میں شفاعت کی ہرگز اجازت نہیں دے گا، کیونکہ اللہ تعالیٰ نے جس شفاعت کو ثابت کیا ہے، اس کی دو شرطیں ہیں:

پہلی شرط: یہ کہ شفاعت کار کو شفاعت کرنے کی اجازت ہو، اللہ تعالیٰ نے فرمایا: ﴿مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ﴾ (البقرہ: ۲۵۵) ”کون ہے جو اس کی اجازت کے بغیر اس کے سامنے شفاعت کر سکے؟“۔

دوسری شرط: اس بندہ کے بارے میں شفاعت سے اللہ تعالیٰ راضی ہو، ارشاد ربانی ہے: ﴿وَلَا يَشْفَعُونَ إِلَّا لِمَنِ ارْتَضَىٰ﴾ (الانبياء: ۲۸) ”وہ کسی کی بھی سفارش نہیں کرتے بجز ان کے جن سے اللہ خوش ہو“۔ اور اہل شرک کے بارے میں شفاعت سے اللہ تعالیٰ ہرگز راضی نہ ہوگا۔

اور اللہ تعالیٰ نے ان دونوں شرطوں کو اپنے اس قول میں جمع کر دیا ہے: ﴿يَوْمَئِذٍ لَا تَنْفَعُ الشَّفَاعَةُ إِلَّا مَنْ أَذِنَ لَهُ الرَّحْمَنُ وَرَضِيَ لَهُ قَوْلًا﴾ (طہ: ۱۰۹) ”اس دن

سفارش کچھ کام نہ آئے گی مگر جسے رحمن حکم دے اور اس کی بات کو پسند فرمائے۔

## تنبیہ پنجم

### قیامت کے دن لوگوں کا تین قسموں میں منقسم ہونا

یقیناً قیامت کے دن لوگ تین قسموں میں منقسم ہوں گے:

**پہلی قسم:** مومنین موحدین کی ہے جو توبہ پر فوت ہوئے ہیں اور ان کے یہاں ایسے گناہ و معاصی بھی نہیں ہیں جن پر بحالت اصرار فوت ہوئے ہوں۔ یہ لوگ پُل صراط کو پار کر لیں گے اور اولِ ولہ میں جنت میں داخل ہوں گے۔ اللہ سے ہم دعا کرتے ہیں کہ وہ ہمیں ہمارے والدین، ہماری اولاد و ذریات اور زندہ و مردہ مسلمان بھائیوں کو اپنے فضل و کرم سے ان میں سے بنائے، آمین۔

**دوسری قسم:** ان مومنین موحدین کی ہے جن کا انتقال اس حال میں ہوا ہے کہ ان کے یہاں کبیرہ گناہ و معاصی تھے اور ان پر بحالت اصرار بلا توبہ فوت ہوئے تھے۔ یہ لوگ دو قسموں میں منقسم ہوں گے:

**اول:** ان کو اللہ تعالیٰ اپنی کسی مصلحت و حکمت کے تحت معاف فرما دے گا اور وہ پہلی قسم کے لوگوں کے ساتھ جنت میں داخل ہوں گے۔

**دوم:** ان کو پُل صراط پر لگے آنکس اچک لیں گے، جیسا کہ نبی کریم ﷺ نے اپنے اس قول میں بیان فرمایا ہے: ﴿فَنَاجٍ مُسْلِمٌ وَمَخْذُوشٌ وَمَكْذُوشٌ فِي نَارِ جَهَنَّمَ﴾ ”ان میں سے بعض تو بالکل محفوظ و مسلم نکل آئیں گے، اور بعض کو آنکس سے خراش آئے گی مگر وہ نکل آئیں گے، اور بعض کو تو آنکس جہنم کی آگ میں پچھاڑ کر گرادے گا۔ (بخاری و مسلم،

نسائی، حمیدی نے مسند میں، ابن خزیمہ نے صحیح میں، ابن مندہ، حاکم، ابن حبان نے صحیح میں اور بیہقی نے اسے روایت کیا ہے۔) نبی کریم ﷺ انہی لوگوں کے بارے میں شفاعت فرمائیں گے، جیسا کہ آپ ﷺ نے ارشاد فرمایا: ﴿يَحْضُدُ اللَّهُ لِي حَدًّا فَأَخْرِجُهُمْ مِنَ النَّارِ﴾ ”اللہ تعالیٰ میرے لئے ایک حد مقرر کر دے گا اور میں ان کو جہنم سے نکالوں گا۔“ اور ایسا تین یا چار مرتبہ ہوگا۔ (بخاری و مسلم، احمد، ابن ابی شیبہ، طیالسی، ابن ابی عاصم نے السنہ میں، ابن مندہ، بیہقی نے الاسماء والصفات میں، لا کائی نے شرح اصول الاعتقاد میں انس بن مالک رضی اللہ عنہ سے روایت کیا ہے)۔

اور ہمارے نبی محمد ﷺ کے علاوہ دیگر انبیاء کرام علیہم السلام بھی شفاعت کریں گے، نیز ملائکہ، شہداء، صالحین اور فوت شدہ بچے بھی سفارش کریں گے۔ پھر اخیر میں اللہ تعالیٰ فرمائے گا: ﴿شَفَعَتِ الْمَلَائِكَةُ وَشَفَعَ النَّبِيُّونَ وَشَفَعَ الْمُؤْمِنُونَ، وَلَمْ يَبْقَ إِلَّا رَحْمَةُ أَرْحَمِ الرَّاحِمِينَ﴾ ”ملائکہ، انبیاء اور مومنین شفاعت کر چکے، اب ارحم الراحمین کی رحمت ہی باقی رہ گئی ہے۔“ پھر اللہ تعالیٰ اپنے رحم و کرم سے بلا کسی کی سفارش کے کچھ لوگوں کو جہنم سے نکالے گا۔ (ما سبق سے پیوستہ والی حدیث کا ٹکڑا)۔

شفاعت والی احادیث جیسا کہ پہلے بیان کیا جا چکا ہے متواتر ہیں۔ اور اللہ تعالیٰ نے ارشاد فرمایا: ﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾ (النساء: ۴۸) ”یقیناً اللہ اپنے ساتھ شریک کئے جانے کو نہیں بخشتا اور اس کے سوا جسے چاہے بخش دیتا ہے۔“

یہی امت کے سلف صالحین نبی کریم ﷺ کے صحابہ کرام اور ان کے متبعین کا عقیدہ ہے اور یہی عقیدہ ائمہ ہدٰی امام ابوحنیفہ، امام مالک، امام شافعی اور امام احمد رحمہم اللہ کا ہے۔ اس بارے میں فرقہ خوارج اور معتزلہ کا اختلاف ہے۔ خوارج تو مرتکب کبیرہ جیسے زنا اور چوری کرنے والے کو کافر قرار دیتے ہیں اور ان کو مباح الدم گردانتے ہیں۔ اسی بنا پر انہوں نے

بعض صحابہ کرام رضی اللہ عنہم کو کافر قرار دیا ہے۔ اور وہ اس سبب سے کہ صحابہ کرام کے درمیان ان کے اجتہادی غلطی کے سبب قتال و خونریزی واقع ہوئی، ان میں جو حق پر تھے ان کو دوہرا اجر ملے گا اور جو خطا پر تھے ان کو ایک اجر ضرور ملے گا۔ اور آخرت میں جو کبیرہ گناہ کا مرتکب ہے وہ مغللہ فی النار ہوگا۔

اور معتزلہ کے نزدیک جو کبیرہ گناہ کا ارتکاب کرے وہ دنیا میں دو منزلوں کے درمیان منزل میں ہوگا، نہ وہ مومن ہوگا اور نہ کافر۔ اور آخرت میں وہ خوارج کی طرح مغللہ فی النار قرار دیتے ہیں۔ اور خوارج و معتزلہ کے اس بد عقیدگی کا سبب یہ ہے کہ انہوں نے وعید کے نصوص کو تو لیا مگر دیگر نصوص کو ترک و نظر انداز کر دیا، یا ان نصوص کی غلط اور بیجا تاویل کر ڈالی۔ اسی طرح فرقہ مرجہ کا عقیدہ خوارج و معتزلہ کے برعکس ہے۔ مرجہ کہتے ہیں کہ ایمان کی موجودگی میں کوئی گناہ و معصیت ضرر رساں نہیں، جیسے کفر کی موجودگی میں کوئی طاعت و نیکی فائدہ مند نہیں۔ ان کے نزدیک ایمان صرف تصدیق کا نام ہے اور گناہ و معاصی سے ایمان میں نقص نہیں پیدا ہوتا۔ لہذا ان کے نزدیک امت کے فاسق ترین شخص کا ایمان بھی ابو بکر رضی اللہ عنہ کے ایمان کے برابر ہے۔ اس فرقہ نے وعدہ کے نصوص کو تو لے لیا مگر وعید کے نصوص کو یکسر نظر انداز کر دیا۔

اور اہل سنت و الجماعت کا عقیدہ جیسا کہ پہلے بیان کیا جا چکا ہے کہ جو شخص کبیرہ گناہ کا ارتکاب کرے وہ مومن ہے مگر ناقص الایمان، اسے ملت سے خارج کر کے کافر نہیں قرار دیا جائے گا، الا یہ کہ وہ کسی نواقض اسلام کا ارتکاب کر بیٹھے۔ اور شرک سے چھوٹے و نیچے کے گناہ و معاصی ایمان میں نقص و کمی تو پیدا کرتے ہیں، مگر ان کے مرتکب کو بالکل اسلام سے خارج نہیں کرتے۔ البتہ وہ اللہ تعالیٰ کی مشیت پر ہوتا ہے اگر چاہے تو وہ اسے عذاب دے اور چاہے تو

اس سے درگزر فرمائے۔ اہل حق نے تمام نصوص میں جمع و تطبیق کی راہ اپنائی اور سب پر ایمان لائے۔ انہوں نے وعدہ و وعید والے نصوص کی تصدیق کی اور اللہ تعالیٰ کے اس فرمان پر: ﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ﴾ (النساء: ۴۸) ”یقیناً اللہ تعالیٰ اپنے ساتھ شریک کئے جانے کو نہیں بخشتا اور اس کے سوا جسے چاہے بخش دیتا ہے“، پر ایمان لائے۔ نیز شفاعت و نافرمان موحدین کے جہنم سے نکالے جانے والی احادیث پاک کی تصدیق کی اور کتاب اللہ کے بعض نصوص کو بعض پر نہیں مارا اور نہ کتاب اللہ سے سنت رسول ﷺ کو مارا اور نہ ایک سنت کو دوسری سنت سے مارا، بلکہ انہوں نے متشابہ نصوص کو محکم کی طرف لوٹایا اور یہ برملا اعلان کیا کہ ہم سب پر ایمان لائے اور سب کے سب ہمارے رب کی طرف سے ہیں، جیسا کہ اللہ تعالیٰ نے فرمایا: ﴿هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخَرُ مُتَشَابِهَاتٌ، فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَابَهَ مِنْهُ ابْتِغَاءَ الْفِتْنَةِ وَابْتِغَاءَ تَأْوِيلِهِ وَمَا يَعْلَمُ تَأْوِيلَهُ إِلَّا اللَّهُ، وَالرَّاسِخُونَ فِي الْعِلْمِ يَقُولُونَ آمَنَّا بِهِ كُلٌّ مِنْ عِنْدِ رَبِّنَا وَمَا يَذَّكَّرُ إِلَّا أُولُو الْأَلْبَابِ﴾ (آل عمران: ۷) ”وہی اللہ تعالیٰ ہے جس نے تجھ پر کتاب اتاری جس میں واضح مضبوط آیتیں ہیں جو اصل کتاب ہیں اور بعض متشابہ آیتیں ہیں۔ پس جن کے دلوں میں کجی ہے وہ تو اس کی متشابہ آیتوں کے پیچھے لگ جاتے ہیں، فتنے کی طلب اور ان کی مراد کی جستجو کے لئے، حالانکہ ان کے حقیقی مراد کو سوائے اللہ تعالیٰ کے کوئی نہیں جانتا۔ اور پختہ و مضبوط علم والے یہی کہتے ہیں کہ ہم تو ان پر ایمان لا چکے، یہ ہمارے رب کی طرف سے ہیں اور نصیحت تو صرف عقل مند حاصل کرتے ہیں“۔

اس امر پر دلائل کہ مرتکب کبیرہ ملت اسلام سے خارج نہیں ہوتے بہت کثرت سے



میں نے سہ بارہ دریافت کیا: گرچہ وہ چوری کرے اور زنا کرے؟ جبریل نے جواب دیا: ہاں، گرچہ وہ شراب بھی پیئے۔“ (بخاری و مسلم، ابوداؤد، ترمذی، نسائی، احمد، طیلسی، ابن مندہ، ابوعوانہ اور بغوی نے ابوزرغفاری سے روایت کیا ہے)۔ اور اس باب میں نصوص بکثرت ہیں۔

**تیسری قسم:** مشرکین جو شرک اکبر پر فوت ہوئے ہوں، یا اسلام لانے کے بعد اسلام سے مرتد ہو گئے ہوں اور کفر پر مر گئے ہوں، یہ لوگ پُل صراط پر سے سرے سے نہیں گزریں گے بلکہ ان کو براہ راست جہنم بھیج دیا جائے گا اور وہ اس میں ہمیشہ ہمیشہ رہیں گے۔ ان کے اعمال باطل و رائیگاں جائیں گے، گرچہ وہ پہاڑ جیسے ہوں۔ (حافظ ابن رجب اپنی کتاب ”التخويف من النار“ ص ۲۳۹ تا ۲۴۰ میں لکھتے ہیں: ”جان رکھو کہ لوگ کئی قسموں میں منقسم ہیں: ایک قسم مومن لوگوں کی ہے جو تنہا اللہ کی عبادت کرتے ہیں، اس کے ساتھ کسی بھی چیز کو شریک نہیں ٹھہراتے۔ دوسری قسم مشرک لوگوں کی ہے جو اللہ تعالیٰ کے ساتھ دوسرے کی عبادت کرتے ہیں۔ اور یہ مشرک لوگ پُل صراط پر سے نہیں گزریں گے، وہ براہ راست جہنم میں پُل صراط قائم کئے جانے سے پہلے ہی داخل ہوں گے۔“

اس کی دلیل ابو ہریرہ رضی اللہ عنہ کی وہ حدیث ہے جو بخاری و مسلم میں ہے اور جس میں نبی کریم ﷺ نے ارشاد فرمایا ہے: ”اللہ تعالیٰ قیامت کے دن لوگوں کو جمع کرے گا اور کہے گا: جو شخص جس کی عبادت کرتا تھا وہ اس کے پیچھے قطار میں کھڑا ہو جائے، چنانچہ جو سورج کی پوجا کرتا تھا وہ سورج کے پیچھے کھڑا ہو جائے گا، اور جو چاند کی پوجا کرتا تھا وہ چاند کے، اور جو طاغوت کی عبادت کرتا تھا وہ طاغوت کے۔ اور یہ امت باقی رہ جائے گی جس میں منافق لوگ بھی ہوں گے..... یہاں تک کہ نبی کریم ﷺ نے فرمایا: ”اور جہنم کے درمیان پُل صراط قائم کیا جائے گا اور میں اور میری امت سب سے پہلے پار کرنے والوں میں ہوں گے۔“ اور صحیحین میں ابوسعید خدری رضی اللہ عنہ سے روایت ہے کہ نبی اکرم ﷺ نے ارشاد فرمایا: ”جب قیامت کا دن ہوگا، ایک منادی اعلان کرے گا: ہر امت اس کے پیچھے لگ جائے جس کی وہ عبادت کرتی تھی۔ چنانچہ کوئی نہیں باقی بچے گا جو اللہ تعالیٰ کے علاوہ اصنام و استھان کی پوجا کرتا تھا مگر وہ جہنم میں گر جائے گا۔ یہاں تک کہ جب سوائے اہل کتاب اور ان نیک و بد لوگوں کے جو اللہ کی عبادت کرتے تھے کوئی باقی نہیں بچے گا، تو یہودیوں کو بلایا جائے

گا اور ان سے کہا جائے گا: تم کس کی عبادت کرتے تھے؟ وہ کہیں گے: ہم عزیر ابن اللہ کی عبادت کرتے تھے، ان سے کہا جائے گا: تم جھوٹے ہو، اللہ نے بیوی و بیٹا نہیں بنایا تھا۔ اب تم کیا چاہتے ہو؟ وہ کہیں گے: اے رب! ہم بہت بیا سے ہیں، ہمیں پانی پلا دے۔ انہیں اشارہ کیا جائے گا کہ تم اس گھاٹ پر اترو گے؟ چنانچہ انہیں جہنم کے پاس جمع کیا جائے گا گویا جہنم سراب جیسی ہوگی، اس کے بعض حصے بعض حصے کو توڑ رہے ہوں گے اور وہ جہنم میں جا پڑیں گے۔ پھر نصرانیوں کو بلایا جائے گا اور کہا جائے گا: تم کس کی عبادت کرتے تھے؟ وہ کہیں گے: ہم مسیح ابن اللہ کی عبادت کرتے تھے۔ ان سے کہا جائے گا: تم جھوٹے ہو، اللہ نے بیوی و بیٹا نہیں بنایا تھا۔ ان سے کہا جائے گا: تم کیا چاہتے ہو؟ وہ کہیں گے: ہم پیاس سے نڈھال ہیں، ہمیں پانی پلا دے۔ ان کو اشارہ کیا جائے گا کہ تم اس گھاٹ پر نہیں اترو گے؟ پس ان کو جہنم کے پاس جمع کیا جائے گا، وہ سراب جیسی دکھائی دے گی جس کا ایک حصہ دوسرے حصہ کو توڑ رہا ہوگا۔ چنانچہ وہ جہنم میں جا گریں گے۔ اب سوائے ان نیک و بد لوگوں کے جو رب العالمین کی عبادت کرتے تھے، باقی رہ جائیں گے۔ ان کے پاس اللہ تعالیٰ آئے گا..... یہاں تک کہ نبی کریم ﷺ نے فرمایا: ”پھر اللہ تعالیٰ پنڈلی کھول دے گا، تو جو شخص اللہ تعالیٰ کو سجدہ کرتا تھا اللہ اسے سجدہ کی اجازت دے دے گا۔ اب وہ شخص باقی بچ جائے گا جو ریا کاری و دکھاوے میں اللہ کو سجدہ کرتا تھا، اللہ اس کو بھی کہے گا، مگر اس کی پیٹھ کے مہرے کو سخت بنا دے گا، جب وہ سجدہ کرنا چاہے گا تو گدی کے بل گر پڑے گا۔ پھر جب وہ اپنے سروں کو اٹھائیں گے تو دیکھیں گے کہ اللہ اپنی اس صورت کو تبدیل کر چکا ہے جس صورت میں انہوں نے پہلی مرتبہ دیکھا تھا۔ اللہ کہے گا: میں تمہارا رب ہوں، وہ کہیں گے: تو ہمارا رب ہے۔ پھر جہنم پر پل صراط قائم کیا جائے گا.....“۔ اور بخاری کی ایک روایت میں ہے: ”پھر جہنم کو لایا جائے گا اور سراب کی شکل میں پیش کیا جائے گا اور یہودیوں سے کہا جائے گا: تم کس کی عبادت کرتے تھے؟ اور بقیہ حصہ پہلی حدیث جیسا ہے۔

یہ حدیث اس بارے میں صریح ہے کہ اہل کتاب میں سے جس نے بھی اللہ کے علاوہ کسی چیز کی عبادت مثلاً مسیح اور عزیر علیہما السلام کا اظہار کرے وہ پل صراط نصب کئے جانے سے پہلے جہنم میں داخل ہونے میں مشرکین کے ساتھ ہوگا۔ البتہ اصنام، بتیں و قمر وغیرہ کے پجاری مشرکین تو ان میں سے ہر فرقہ اس کے پیچھے کھڑا ہوگا جس کی وہ دنیا میں عبادت کرتا تھا اور پہلے ہی اپنے معبود کے ساتھ جہنم میں داخل ہوگا۔ قرآن حکیم اس معنی پر دلالت کرتا ہے جیسا کہ فرعون کے بارے میں اللہ تعالیٰ نے فرمایا: ﴿يَقْدُمُ قَوْمَهُ يَوْمَ الْقِيَامَةِ



فَأَوْرَدَهُمُ النَّارَ وَبَنَسَ الزَّوْزُودَ الْمَمْرُودَ﴾ (ہود: ۹۸) ”وہ تو قیامت کے دن اپنی قوم کا پیش رو ہو کر ان سب کو دوزخ میں جا کھڑا کرے گا، وہ بہت ہی برا گھاٹ ہے جس پر لا کھڑا کئے جائیں گے۔“ اور اہل کتاب میں مسیح و عزیر علیہما السلام کے پجاری تو وہ ان اہل ملت کے ساتھ ان انبیاء کے پیچھے کھڑے ہوں گے جن کی طرف اپنی نسبت جوڑی ہوگی۔ پھر اس کے بعد جہنم میں داخل ہوں گے۔ (علامہ ابن رجب رحمہ اللہ) یہی بات ہمارے شیخ علامہ عبدالعزیز بن باز رحمہ اللہ بھی کہتے ہیں کہ کفار کو جہنم میں جمع کر دیا جائے گا اور انہیں پل صراط سے نہیں گزارا جائے گا۔ پل صراط پر سے صرف مومنین اور گنہگار لوگ گزریں گے۔

اللہ تعالیٰ کے اس فرمان کے سبب کہ: ﴿وَقَدْ مَنَّا إِلَىٰ مَا عَمِلُوا مِنْ عَمَلٍ فَجَعَلْنَاهُ هَبَاءً مَنْثُورًا﴾ (الفرقان: ۲۳) ”اور انہوں نے جو جو اعمال کئے تھے ہم نے ان کی طرف بڑھ کر انہیں پراگندہ ذروں کی طرح کر دیا۔“ نیز اللہ تعالیٰ کے اس قول کے سبب ﴿وَلَقَدْ أَوْحَىٰ إِلَيْكَ وَإِلَى الَّذِينَ مِنْ قَبْلِكَ لَئِنْ أَشْرَكْتَ لَيَحْبَطَنَّ عَمَلُكَ وَلَتَكُونَنَّ مِنَ الْخَاسِرِينَ﴾ (الزمر: ۶۵) ”یقیناً تیری طرف بھی اور تجھ سے پہلے کے تمام نبیوں کی طرف بھی وحی کی گئی ہے کہ اگر تو نے شرک کیا تو بلاشبہ تیرا عمل ضائع ہو جائے گا اور بالیقین تو زیاں کاروں میں سے ہو جائے گا۔“ اور صحیح مسلم میں جابر بن عبد اللہ رضی اللہ عنہ سے روایت ہے انہوں نے کہا: ایک شخص نے کہا: اے اللہ کے رسول! دو واجب کرنے والی باتیں کون کون سی ہیں؟ آپ ﷺ نے ارشاد فرمایا: ﴿مَنْ مَاتَ لَا يَشْرِكُ بِاللَّهِ شَيْئًا دَخَلَ الْجَنَّةَ، وَمَنْ مَاتَ يُشْرِكُ بِاللَّهِ شَيْئًا دَخَلَ النَّارَ﴾ ”جو شخص اس حال میں فوت ہو کہ اللہ تعالیٰ کے ساتھ کسی بھی شئی کو شریک نہیں ٹھہراتا تھا، وہ جنت میں داخل ہوگا۔ اور جو آدمی اس حال میں مرے کہ وہ اللہ تعالیٰ کے ساتھ کسی بھی شئی کو شریک ٹھہراتا تھا وہ جہنم میں داخل ہوگا۔“ (مسلم، باب من مات لا يشرك بالله شيئا دخل الجنة)۔

اس بارے میں نصوص بہت کثرت سے آئے ہیں، بلکہ یہ کتاب اللہ اور سنت رسول اللہ

ﷺ کی واضح ترین باتوں میں سے ہے۔

## تنبیہ ششم

### توحید و شرک سے جہالت و ناواقفیت کی اقسام

بعض اسلام سے نسبت جوڑنے والے ایسے ہیں جو توحید اور لا الہ الا اللہ کے صحیح معنی سے نا بلد ہیں، اسی طرح شرک کے مفہوم سے ناواقف ہیں۔

۱۔ توحید سے جہالت:

توحید اور لا الہ الا اللہ کے معنی و مفہوم سے ناواقفیت و جہالت کی نسبت سے چند باتیں درج ذیل ہیں:

اولاً: بعض مسلمان یہ سمجھتے ہیں کہ توحید اور لا الہ الا اللہ کا معنی صرف یہ ہے کہ اس بات پر ایمان لایا جائے، یا اس بات کا یقین کیا جائے کہ اللہ تعالیٰ ہی خالق، رازق، حیات بخشنے والا، کائنات چلانے والا اور کائنات میں تصرف کرنے والا ہے۔ دوسرے لفظوں میں اللہ تعالیٰ کو صرف افعال میں ایک تسلیم کیا جائے۔ اس کو توحید ربوبیت کہتے ہیں۔ اس توحید کا اقرار مشرکین اولین اور مشرکین عرب بھی کرتے تھے جن سے نبی کریم ﷺ نے جنگ و قتال کیا تھا۔ ارشادِ باری ہے: ﴿وَلَئِنْ سَأَلْتَهُمْ مَنْ خَلَقَ السَّمَوَاتِ وَالْأَرْضَ لَيَقُولُنَّ خَلَقَهُنَّ الْعَزِيزُ الْعَلِيمُ﴾ (الزخرف: ۹) ”اگر آپ ان سے دریافت کریں کہ آسمانوں اور زمین کو کس نے پیدا کیا تو یقیناً ان کا جواب یہی ہوگا کہ انہیں غالب و دانا اللہ نے ہی پیدا کیا ہے۔“

نیز ارشادِ الہی ہے: ﴿قُلْ مَنْ يَرْزُقُكُمْ مِنَ السَّمَاءِ وَالْأَرْضِ أَمَّنْ يَمْلِكُ السَّمْعَ وَالْأَبْصَارَ وَمَنْ يُخْرِجُ الْحَيَّ مِنَ الْمَيِّتِ وَيُخْرِجُ الْمَيِّتَ مِنَ الْحَيِّ

وَمَنْ يُدْبِرُ الْأُمْرَ، فَسَيَقُولُونَ اللَّهُ فَقُلْ أَفَلَا تَتَّقُونَ ﴿٣١﴾ (یونس: ۳۱) آپ کہتے کہ وہ کون ہے جو تم کو آسمان اور زمین سے رزق پہنچاتا ہے، یا وہ کون ہے جو کانوں اور آنکھوں پر پورا اختیار رکھتا ہے اور وہ کون ہے جو زندہ کو مردہ سے نکالتا ہے اور مردہ کو زندہ سے نکالتا ہے اور وہ کون ہے جو تمام کاموں کی تدبیر کرتا ہے؟ ضرور وہ یہی کہیں گے کہ ”اللہ“ تو ان سے کہتے کہ پھر کیوں نہیں ڈرتے؟“۔

یہ توحید بھی ضروری ہے، لیکن جو اس توحید کا اقرار کرے وہ اس وقت تک اسلام میں داخل نہیں ہوگا جب تک کہ توحید الوہیت یا توحید عبادت کا اقرار نہ کر لے، جس کا مطلب یہ ہے کہ تہا اللہ تعالیٰ کی عبادت کی جائے اور اللہ کے علاوہ کسی بھی چیز کی عبادت سے کفر کیا جائے۔ چنانچہ اگر کوئی کافر یہ کہے: میں ایمان رکھتا ہوں بلکہ یقین رکھتا ہوں کہ تہا اللہ ہی خالق، رازق، مدبر اور کائنات میں متصرف ہے، تو اس کا یہ قول واعتقاد اسے اسلام کے دائرہ میں داخل نہیں کرے گا، جب تک وہ اس بات کا اقرار نہ کرے کہ اللہ کے سوا کوئی سچا معبود نہیں ہے۔ دوسرے لفظوں میں وہ اپنے افعال سے عبادات کی تمام قسموں نماز، روزہ، حج، نذر اور قربانی وغیرہ میں اللہ کو ایک نہ کرے کہ یہ سارے کام صرف اللہ وحدہ لا شریک لہ ہی کے لئے ہو اور اللہ کو چھوڑ کر جس چیز کی بھی عبادت کی جاتی ہے اس کا انکار اور اس سے براءت نہ کرے، نیز ایسا کرنے والوں سے تبرّ اور اپنی براءت کا اعلان نہ کرے۔

یہی وہ توحید ہے جس کی تمام انبیاء و رسل نے اپنی قوموں کو دعوت دی ہے اور اسی کو نہ ماننے کی صورت میں ان سے جنگ و قتال کیا ہے جبکہ وہ توحید ربوبیت کے اقراری تھے۔ اور ان کی یہ اقراری توحید انہیں ان کے خون و مال سے بچانہ سکی، جیسا کہ نبی کریم ﷺ نے عرب کے مشرکین ابو جہل، عتبہ، شیبہ، امیہ بن خلف، عقبہ بن ابی معیط وغیرہ سے جنگ کی اور ان کے

توحید ربوبیت کے اس اقرار نے ان کے خون و مال کو نہیں بچایا۔

یہ مشرکین لا الہ الا اللہ کا معنی جانتے تھے کہ یہ اللہ کی عبادت میں توحید کا متقاضی ہے اور انہوں نے اللہ کی توحید افعال کا انکار نہیں کیا تھا۔ جیسا کہ اس دور کے بعض متنبین اسلام سمجھتے ہیں۔ اسی بنا پر اللہ تعالیٰ نے ان مشرکین کے اس بات کی خبر دی ﴿اجْعَلْ الْآلِهَةَ إِلَهًا وَاحِدًا إِنَّ هَذَا لَشَيْءٌ عُجَابٌ﴾ (ص: ۵) ”کیا اس نے اتنے سارے معبودوں کا ایک ہی معبود کر دیا، واقعی یہ بہت ہی عجیب بات ہے“۔

اور جس توحید کی دعوت انبیاء و رسل نے دی تھی وہ اللہ تعالیٰ کے اس فرمان میں موجود ہے: ﴿وَلَقَدْ بَعَثْنَا فِي كُلِّ أُمَّةٍ رَسُولًا أَنِ اعْبُدُوا اللَّهَ وَاجْتَنِبُوا الطَّاغُوتَ﴾ (النحل: ۳۶) ”ہم نے ہر امت میں رسول بھیجا کہ (لوگو!) صرف اللہ کی عبادت کرو اور اس کے سوا تمام معبودوں (طاغوت) سے بچو“۔ چنانچہ وہ لوگوں کو اللہ و وحدہ لا شریک لہ کی عبادت اور اللہ کے علاوہ عبادت کئے جانے والے تمام معبودوں سے کفر کی دعوت دیتے تھے۔ یہی لا الہ الا اللہ کا معنی ہے۔ ارشاد الہی ہے: ﴿فَمَنْ يَكْفُرْ بِالطَّاغُوتِ وَيُؤْمِن بِاللَّهِ فَقَدِ اسْتَمْسَكَ بِالْعُرْوَةِ الْوُثْقَىٰ لَا انْفِصَامَ لَهَا وَاللَّهُ سَمِيعٌ عَلِيمٌ﴾ (البقرہ: ۲۵۶) ”اس لئے جو شخص اللہ تعالیٰ کے سوا دوسرے معبودوں کا انکار کر کے اللہ تعالیٰ پر ایمان لائے اس نے مضبوط کڑے کو تھام لیا جو کبھی نہ ٹوٹے گا اور اللہ تعالیٰ سننے والا، جاننے والا ہے“۔ سعید بن جبیر اور خاک نے ”العروۃ الوثقی“ کی تفسیر میں فرمایا کہ: یہ لا الہ الا اللہ ہے۔

ثانیاً: لا الہ الا اللہ کے معنی سے جہالت و ناواقفیت میں یہ خیال بھی ہے جو شخص زبان سے لا الہ الا اللہ پڑھ لے گرچہ اس کا معنی نہ جانے، وہ مسلمان ہو گا چاہے وہ اس کے منافی باتوں کا ارتکاب کرتا رہے۔ چنانچہ اگر کوئی آدمی لا الہ الا اللہ کہے اور وہ اس کا معنی نہ

جانے اور نہ اس کا تقاضا اللہ ہی کے لئے عبادت خالص کرنا اور اس کے ساتھ شرک ترک کرنا اور اس کے سوا معبودوں کا کفر کرنا نہ جانے، یا وہ لا الہ الا اللہ کہے اور اللہ کو گالی دے رہا ہو، یا رسول اللہ ﷺ کو سب و شتم کا نشانہ بنارہا ہو، یا اس کے علاوہ ارتداد والے امور کا ارتکاب کرے، تو اس کا لا الہ الا اللہ کو زبان سے کہنا ان حالات میں اسے کچھ بھی فائدہ نہیں پہنچائے گا۔

البتہ اسامہ رضی اللہ عنہ کی حدیث جس میں انہوں نے کہا: رسول اللہ ﷺ نے ہمیں (قبیلہ جہینہ کے) حرقہ نامی جگہ کی جانب بھیجا، ہم نے صبح ان پر حملہ کر دیا اور شکست سے دوچار کر دیا، میں اور ایک انصاری نے ان میں سے ایک آدمی کو پکڑ لیا، جب ہم اس پر چڑھ بیٹھے اس نے ”لا الہ الا اللہ“ پڑھا، انصاری نے تو اپنا ہاتھ کھینچ لیا، لیکن میں نے اسے اپنے نیزہ سے چھلنی کر دیا یہاں تک کہ قتل کر ڈالا۔ جب ہم مدینہ پہنچے تو نبی کریم ﷺ کو یہ بات پہنچا گئی تو آپ ﷺ نے فرمایا: ﴿يَا أَسَامَةُ! أَقْتَلْتَهُ بَعْدَمَا قَالَ لَا إِلَهَ إِلَّا اللَّهُ؟ قُلْتُ: كَانَ مُتَعَوِّذًا، فَمَا زَالَ يُكْرِرُهَا حَتَّى تَمَنَيْتُ أَنِّي لَمْ أَكُنْ أَسْلَمْتُ قَبْلَ ذَلِكَ الْيَوْمِ﴾ اے اسامہ! کیا تم نے اسے لا الہ الا اللہ پڑھ لینے کے بعد مار ڈالا؟ میں نے عرض کیا: وہ تو قتل سے بچنے کے لئے کلمہ پڑھا تھا۔ اللہ کے رسول ﷺ بار بار یہ بات دہراتے رہے، یہاں تک کہ میں نے یہ تمنا کی کہ کاش میں اس دن سے پہلے مسلمان نہ ہوا ہوتا۔“ (بخاری و مسلم، ابوداؤد کتاب الجہاد)۔

یہ حدیث اس بات پر دلالت کرتی ہے کہ جو شخص لا الہ الا اللہ کہے اس سے ہاتھ روک لیا جائے گا اور قتل نہیں کیا جائے گا۔ اس بنا پر کہ اس نے اپنے قول لا الہ الا اللہ سے اپنے خون و مال کو محفوظ کر لیا۔ اب اگر اس کے بعد اس کلمہ کے منافی باتوں کا ارتکاب کرے تو وہ مرتد ہوگا اور اس پر مرتد کے احکام نافذ ہوں گے۔ اور اگر اس نے جھوٹے طور پر پڑھا تا کہ قتل سے بچ جائے اور ایمان و یقین سے نہیں پڑھا تو اس پر ظاہراً مسلمان ہونے کا حکم لگایا جائے گا اور

آخرت میں وہ جہنم کے سب سے نچلے طبقہ میں داخل ہوگا۔ یہی تو منافقین کی حالت ہوتی ہے کہ ایمان کا اظہار کرتے ہیں اور دل میں کفر چھپائے رہتے ہیں۔ کیونکہ دنیا میں لوگوں کا ظاہر پر مواخذہ ہوگا۔ یہی سبب ہے کہ نبی کریم ﷺ نے عبد اللہ بن ابی بن سلول وغیرہ منافقین کو قتل نہیں کیا تا کہ لوگ یہ نہ کہیں کہ محمد ﷺ اپنے ساتھیوں کو قتل کرتے ہیں، جبکہ وہ آخرت میں جہنم کے سب سے نچلے طبقہ میں جائیں گے جیسا کہ بیان کیا جا چکا ہے۔ اسی سے نبی کریم ﷺ کے فرمان: ﴿أَمَرْتُ أَنْ أَقَاتِلَ النَّاسَ حَتَّى يَشْهَدُوا أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ، وَيُقِيمُوا الصَّلَاةَ وَيُؤْتُوا الزَّكَاةَ، فَإِذَا فَعَلُوا ذَلِكَ عَصَمُوا مِنِّي دِمَاءَهُمْ وَأَمْوَالَهُمْ إِلَّا بِحَقِّ الْإِسْلَامِ وَحِسَابُهُمْ عَلَى اللَّهِ﴾ مجھے حکم دیا گیا ہے کہ لوگوں سے جنگ کرتا رہوں یہاں تک کہ وہ اس بات کی شہادت دیں کہ اللہ تعالیٰ کے سوا کوئی معبود برحق نہیں اور محمد ﷺ اللہ کے رسول ہیں اور نماز قائم کریں اور زکوٰۃ دیں۔ اگر وہ یہ کام کر لیں تو وہ مجھ سے اپنے خون و مال بچالیں گے، مگر اسلام کے حق سے اور ان کا حساب اللہ پر ہے، (بخاری و مسلم، عن ابن عمر رضی اللہ عنہما)، کا معنی و مفہوم واضح ہو جاتا ہے۔

خلاصہ یہ کہ توحید ربوبیت کا اقرار ضروری ہے، لیکن اس اقرار سے کوئی کافر اسلام کے دائرہ میں داخل نہیں ہوگا یہاں تک کہ توحید الوہیت کا اقرار نہ کرے جو یہ ہے: کوئی اللہ تعالیٰ کے سوا سچا معبود برحق نہیں ہے اور اس کا ثبوت تنہا اللہ تعالیٰ کی عبادت، اس کے لئے اخلاص اور اللہ کے سوا تمام معبود کے ترک اور شرک و اہل شرک سے براءت کے ذریعہ دے۔

ثالثاً: اور توحید کی ایک تیسری قسم بھی ہے جو لا الہ الا اللہ کے معنی و مفہوم میں داخل ہے۔ وہ توحید اسماء و صفات کہلاتی ہے۔ اور یہ توحید اس بات پر ایمان کو شامل ہے کہ اللہ تعالیٰ اپنے اسماء و صفات میں یکتا و بے مثل ہے اور کوئی بھی مخلوق اس کے مشابہ نہیں ہے۔ نیز تمام

اسماء و صفات کے حقیقی معنی کے ثبوت کو اس طرح شامل ہے جو اللہ عز و جل کے شایان شان ہے اور جس کی کیفیت سوائے اللہ تعالیٰ کے کوئی نہیں جانتا۔ جیسا کہ سلف صالحین رضی اللہ عنہم نے کہا: ”ان اسماء و صفات کو بلا کیف اسی طرح گزارو (بیان کرو) جس طرح وہ وارد ہوئی ہیں۔“ لہذا وہ تمام اسماء و صفات جو اللہ تعالیٰ نے اپنی کتاب میں ذکر کی ہیں، یا رسول اللہ ﷺ کی زبانی بیان ہوئی ہیں وہ حقیقتاً اور اللہ تعالیٰ کی شایان شان ثابت ہیں اور انہیں اسی طرح بلا کیف و بلا تمثیل اور بلا تحریف و بلا تعطیل بیان کیا جائے گا جس طرح وہ وارد ہوئی ہیں۔ ارشاد ربانی ہے: ﴿لَيْسَ كَمِثْلِهِ شَيْءٌ وَهُوَ السَّمِيعُ الْعَلِيمُ﴾ (الشوریٰ: ۱۱) ”اس جیسی کوئی چیز نہیں، وہ سننے اور دیکھنے والا ہے۔“ نیز ارشاد الہی ہے: ﴿قُلْ هُوَ اللَّهُ أَحَدٌ، اللَّهُ الصَّمَدُ، لَمْ يَلِدْ وَلَمْ يُولَدْ، وَلَمْ يَكُنْ لَهُ كُفُوًا أَحَدٌ﴾ (سورۃ الاخلاص) ”آپ کہہ دیجئے کہ وہ اللہ تعالیٰ ایک ہی ہے، اللہ تعالیٰ بے نیاز ہے، نہ اس سے کوئی پیدا ہوا نہ وہ کسی سے پیدا ہوا، اور نہ کوئی اس کا ہمسر ہے۔“

اس بنا پر ہمارا یہ عقیدہ ہونا چاہئے کہ اللہ تعالیٰ ناراض ہوتا ہے۔ لیکن اللہ تعالیٰ کی ناراضگی مخلوق کی ناراضگیوں کی طرح نہیں ہے۔ بلکہ اللہ تعالیٰ حقیقت میں اپنی ذات کے شایان شان ناراض ہوتا ہے اور اس کی ناراضگی مخلوق کی ناراضگی کے مشابہ نہیں ہے اور اس ناراضگی کی کیفیت صرف اللہ سبحانہ و تعالیٰ ہی جانتا ہے۔ یہی اللہ تعالیٰ کی رضا و خوشنودی، اللہ کا ہنسنا، اللہ تعالیٰ کا چہرہ، اللہ تعالیٰ کے دونوں ہاتھ اور اللہ تعالیٰ کا نزول وغیرہ اسماء و صفات کا حال ہے کہ ان ساری صفات کو حقیقت میں اللہ تعالیٰ کے لئے ثابت مانا جائے گا، جو مخلوق کی صفات کے مشابہ جیسے لگتے ہیں، البتہ اللہ سبحانہ کی ذات اقدس کے لائق و شایان شان ہیں اور ان کی کیفیت اللہ عز و جل کے سوا کوئی نہیں جانتا۔

اللہ تعالیٰ نے توحید کی تینوں اقسام کو اپنے اس فرمان میں جمع کر دیا ہے: ﴿رَبِّ السَّمٰوٰتِ وَالْاَرْضِ وَمَا بَيْنَهُمَا فَاعْبُدْهُ وَاصْطَبِرْ لِعِبَادَتِهِ هَلْ تَعْلَمُ لَهُ سَمِيًّا﴾ (مریم: ۶۵) ”آسمانوں کا، زمین کا اور جو کچھ ان کے درمیان ہے سب کا رب وہی ہے، تو اسی کی بندگی کر اور اس کی عبادت پر جم جا، کیا تیرے علم میں اس کا ہمنام ہم پہلے کوئی اور بھی ہے؟“۔ اللہ تعالیٰ نے اس آیت میں توحید ربوبیت کو اپنے اس قول میں بیان کیا ہے: ﴿رَبِّ السَّمٰوٰتِ وَالْاَرْضِ وَمَا بَيْنَهُمَا﴾ ”آسمانوں کا، زمین کا اور جو کچھ ان کے درمیان ہے سب کا رب وہی ہے“۔ اور توحید الوہیت کو اس قول میں: ﴿فَاعْبُدْهُ وَاصْطَبِرْ لِعِبَادَتِهِ﴾ ”تو اسی کی بندگی کر اور اس کی عبادت پر جم جا“۔ اور توحید اسماء و صفات کو اس قول میں: ﴿هَلْ تَعْلَمُ لَهُ سَمِيًّا﴾ ”کیا تیرے علم میں اس کا ہمنام ہم پہلے کوئی اور بھی ہے؟“۔ یہ استغناء انکاری ہے، یعنی اللہ سبحانہ کا کوئی ہمنام وہم پہلے نہیں ہے۔

## ۲۔ شرک سے ناواقفیت و جہالت:

اور شرک سے جہالت و ناواقفیت میں درج ذیل باتیں داخل ہیں:

اولاً: بعض نام نہاد مسلمانوں کا یہ خیال کہ شرک صرف بتوں، مورتیوں اور پتھروں کی شکل میں نصب کئے گئے مجسموں یا اس جیسی چیزوں کی عبادت کا نام ہے۔ ان کے خیال میں مُردوں کو پکارنا، ان سے فریاد و استغاثہ کرنا، ان کے لئے نذر و قربانی دینا اور ان سے مدد کی درخواست کرنا شرک نہیں ہے، بلکہ وہ یہ کہتے ہیں کہ ان اولیاء کرام کا۔ بزعم خویش۔ اللہ تعالیٰ کے یہاں بڑی قدر و منزلت اور جاہ و مرتبہ ہے، اور یہ مشرکین بڑے گنہگار ہیں۔ اس بنا پر وہ ان اولیاء کے لئے نذرانے اور قربانیاں پیش کرتے ہیں تاکہ وہ ان کے لئے اللہ کے پاس شفاعت کریں۔ یہ ان اولیاء کو واسطہ و وسیلہ بناتے ہیں، ان سے سفارش طلب کرتے ہیں اور ان سے



بیماروں کی شفاء اور گم شدوں کی واپسی کا سوال کرتے ہیں اور ان سے پناہ طلب کرتے ہیں۔ ان کو یہ پتہ ہی نہیں کہ بعینہ یہی مشرکین اولین کا دین تھا۔ اللہ تعالیٰ نے ان کے بارے میں فرمایا: ﴿وَيَعْبُدُونَ مِنْ دُونِ اللَّهِ مَا لَا يَضُرُّهُمْ وَلَا يَنْفَعُهُمْ وَيَقُولُونَ هَؤُلَاءِ شَفَعَاؤُنَا عِنْدَ اللَّهِ﴾ (یونس: ۱۸) ”اور یہ لوگ اللہ کے سوا ایسی چیزوں کی عبادت کرتے ہیں جو نہ ان کو ضرر پہنچا سکیں اور نہ ان کو نفع پہنچا سکیں اور کہتے ہیں کہ یہ اللہ کے پاس ہمارے سفارشی ہیں۔“

اللہ تعالیٰ نے ان کی تردید فرمائی اور بتایا کہ اسے ایسے لوگوں کی کوئی حاجت و ضرورت نہیں جو مخلوق کے حاجات و ضروریات کو اس کے یہاں پہنچائیں، بلکہ وہ ہر چیز کو جانتا ہے، اللہ تعالیٰ نے فرمایا: ﴿قُلْ أَتُنَبِّئُونَ اللَّهَ بِمَا لَا يَعْلَمُ فِي السَّمَوَاتِ وَلَا فِي الْأَرْضِ سُبْحَانَهُ وَتَعَالَىٰ عَمَّا يُشْرِكُونَ﴾ (یونس: ۱۸) ”آپ کہہ دیجئے کہ کیا تم اللہ کو ایسی چیز کی خبر دیتے ہو جو اللہ تعالیٰ کو معلوم نہیں، نہ آسمانوں میں اور نہ زمین میں۔ وہ پاک اور برتر ہے ان لوگوں کے شرک سے۔“

چنانچہ مشرک اپنے رب سے بدظنی کے سبب یہ خیال کرتا ہے کہ اللہ تعالیٰ مخلوق کی ضروریات اس کے یہاں پہنچانے کے لئے واسطہ و وسیلہ کا محتاج ہے، جبکہ اللہ تعالیٰ پر کوئی بھی بات مخفی نہیں ہے وہ تو راز اور پوشیدہ ترین باتوں کو جانتا ہے۔ ارشادِ ربانی ہے: ﴿وَإِذَا سَأَلَكَ عِبَادِي عَنِّي فَإِنِّي قَرِيبٌ أَجِيبْ دَعْوَةَ الدَّاعِ إِذَا دَعَانِ﴾ (البقرہ: ۱۸۶) ”جب میرے بندے میرے بارے میں آپ سے سوال کریں تو آپ کہہ دیں کہ میں بہت ہی قریب ہوں، ہر پکارنے والے کی پکار کو جب کبھی وہ مجھے پکارے، قبول کرتا ہوں۔“ اور نبی کریم ﷺ نے صحیح حدیث میں ارشاد فرمایا: ﴿إِنَّكُمْ لَا تَدْعُونَ أَصَمًّا وَلَا غَائِبًا،

إِنَّمَا تَدْعُونَ سَمِيعاً بَصِيراً، إِنَّ الَّذِي تَدْعُونَ أَقْرَبُ إِلَىٰ أَحَدِكُمْ مِنْ غُنِّي رَاحِلَتِهِ ﴿١﴾ ”یقیناً تم بہرے کو اور نہ غائب کو پکار رہے ہو، تم تو سننے اور دیکھنے والی ذات کو پکار رہے ہو، جس ذات کو تم پکار رہے ہو وہ تم سے تمہاری اوٹنی کی گردن کی دوری کے مقابلہ میں زیادہ قریب ہے۔“ (اسے جامعہ (بخاری، مسلم، ابوداؤد، ترمذی، نسائی اور ابن ماجہ) نے روایت کیا ہے)۔ اور یہاں قریب ہونے سے مراد اللہ تعالیٰ کا علم و معرفت سے قریب ہونا ہے۔ (شیخ الاسلام ابن تیمیہ رحمہ اللہ نے فرمایا: ”جو شخص یہ کہے کہ اللہ تعالیٰ بذات خود ہر مکان و جگہ میں موجود ہے تو اس کی یہ بات کتاب و سنت اور اجماع سلف و اجماع ائمہ کے مخالف ہے۔ نیز یہ اس فطرت کے بھی مخالف ہے جس پر اللہ نے بندوں کو پیدا کیا ہے، ساتھ ہی یہ صریح عقل اور بہت ساری دلیلوں کے بھی خلاف ہے۔“

امام موصوف نے فرمایا: ”سلف امت و ائمہ امت جو ائمہ دین و علم اور علم و عبادت کے مشائخ ہیں، نے ثابت مانا ہے اور ان تمام اسماء و صفات پر بلا کسی تحریف کے ایمان لایا ہے جو کتاب و سنت میں وارد ہوئی ہیں۔ اور اس بات کو ثابت مانا ہے کہ اللہ آسمانوں پر ہے اور عرش پر ہے اپنی مخلوق سے الگ و جدا ہے اور مخلوق بھی اس سے الگ اور جدا ہیں، اس کے باوجود وہ اپنے علم و معرفت میں تمام بندوں کے ساتھ ہے، اپنی تائید و نصرت اور کافی ہونے میں انبیاء اور اولیاء کے ساتھ ہے، نیز وہ قریب و دعا کو قبول کرنے والا ہے۔

اور ”آیت نبوی“ میں اس بات پر دلیل ہے کہ اللہ تعالیٰ ان کو جاننے والا ہے، اور نبی کریم ﷺ یہ دعا کیا کرتے تھے: ﴿اللَّهُمَّ أَنْتَ الصَّاحِبُ فِي السَّفَرِ وَالْخَلِيفَةُ فِي الْأَهْلِ﴾ ”اے اللہ! تو سفر میں میرا ساتھی ہے اور اہل و عیال میں میرا خلیفہ و جانشین ہے۔“ چنانچہ اللہ تعالیٰ سفر میں مسافر کے ساتھ ہوتا ہے اور وطن میں اس کے اہل و عیال کے ساتھ ہوتا ہے، اور اس سے یہ لازم نہیں آتا کہ اللہ تعالیٰ کی ذات ان کی شخصیتوں کے ساتھ گھلی ہوئی ہے، جیسا کہ اللہ تعالیٰ نے فرمایا ہے: ﴿مُحَمَّدٌ رَسُولُ اللَّهِ وَالَّذِينَ مَعَهُ﴾ ”محمد رسول اللہ اور وہ لوگ جو ان کے ساتھ ہیں“، مطلب یہ کہ ایمان پر آپ ﷺ کے ساتھ ہیں، یہ مطلب نہیں کہ ساتھیوں کی ذات آپ ﷺ کی ذات میں ہے بلکہ وہ آپ کے صاحب ہیں۔ نیز اللہ تعالیٰ کا قول: ﴿فَاذْكُرْكَ مَعَ الْمُؤْمِنِينَ﴾ ”وہ مومنین کے ساتھ ہیں“، اس بات پر دلالت کرتا ہے کہ

وہ ایمان میں ان کی موافقت وموالات رکھتے ہیں۔ چنانچہ اللہ تعالیٰ اپنے تمام بندوں کو جاننے والا ہے اور اس اعتبار سے وہ ان کے ساتھ ہے خواہ وہ کہیں بھی ہوں اور اللہ تعالیٰ کا ان کو جاننا معیت کے لوازم میں سے ہے۔ (فتاویٰ: جلد ۵ ص ۲۳۰ تا ۲۳۱)۔

البتہ ہمارے نبی کریم ﷺ اور دیگر انبیاء علیہم السلام، نیز ملائکہ، شہداء اور فوت شدہ بچوں وغیرہ کی شفاعت ثابت ہیں اور یہ شفاعت قیامت کے دن اللہ تعالیٰ کی اجازت اور گنہگاروں کے لئے شفاعت کی اللہ کی رضا مندی کے بعد ہوگی۔ تفصیل بیان کی جا چکی ہے۔

اسی طرح نبی کریم ﷺ کی حیات مبارکہ میں آپ ﷺ سے شفاعت طلب کرنا جیسے آپ ﷺ سے نزول بارش کی دعا کروائی جائے، نیز آپ ﷺ کے بعد نیک وصالحین سے دعا کی درخواست کی جائے اور وہ باحیات ہوں حاضر ہوں اور ان کی باتوں کو سن رہے ہوں، تو یہ سب صحیح حق باتیں ہیں۔ امام بخاری نے اپنی صحیح بخاری میں انس بن مالک رضی اللہ عنہ سے روایت کی ہے کہ عمر بن خطاب کے دور خلافت میں جب لوگ قحط سالی سے پریشان ہوئے تو انہوں نے عباس بن عبدالمطلب رضی اللہ عنہ سے نزول بارش کی دعا کروائی اور فرمایا:

﴿اللَّهُمَّ إِنَّا كُنَّا نَتَوَسَّلُ إِلَيْكَ بِنَبِيِّنَا ﷺ فَتَسْقِنَا، وَإِنَّا نَتَوَسَّلُ إِلَيْكَ بِعَمِّ نَبِيِّنَا فَاسْقِنَا، قَالَ فَيُسْقَوْنَ﴾ اے اللہ! ہم تیرے پاس اپنے نبی ﷺ کا وسیلہ لیا کرتے تھے تو تو ہمیں پانی سے سیراب کرتا تھا، اور اب تیرے پاس تیرے نبی ﷺ کے چچا کا وسیلہ لیتے ہیں، تو ہمیں پانی سے سیراب کر، انس رضی اللہ عنہ کہتے ہیں: پھر ان پر بارش کا نزول ہوتا تھا۔ (اسے امام بخاری نے کتاب الاستسقاء میں اور ابن حبان نے اپنی صحیح میں اور بغوی نے اور ابن خزیمہ نے اپنی صحیح میں روایت کیا ہے)۔ یہ دعا کا وسیلہ ہے، شخصیت و ذات کا وسیلہ نہیں۔ لیکن شرک اس صورت میں ثابت ہو جاتا ہے جب اللہ کو چھوڑ کر دوسروں کو پکارا جائے، یا ان کی موت کے بعد ان سے شفاعت طلب کی جائے، یا زندہ ہی غیر موجود و غائب سے شفاعت طلب کی جائے، یا

ایسی باتوں میں شفاعت طلب کی جائے جن پر وہ قدرت نہ رکھتے ہوں اور صرف اللہ ہی قادر ہو، تو یہ سب شرک اکبر کی باتیں ہیں، کیونکہ بحالت موت کسی بھی فوت شدہ شخص سے شفاعت طلب نہیں جاتی، حتیٰ کہ نبی کریم ﷺ سے بھی۔ اس سبب سے کہ آپ ﷺ عبد و بندہ ہیں اور بندے کی عبادت نہیں کی جاتی اور آپ ﷺ رسول ہیں اور آپ کو کذب سے متصف نہیں کیا جاسکتا۔

ثانیاً: شرک سے جہالت و ناواقفیت کی باتوں میں ایک بعض نام نہاد مسلمانوں کا یہ خیال بھی ہے کہ شرک فقط ربوبیت میں شرک کرنا ہے اور وہ یہ ہے کہ یہ عقیدہ رکھا جائے کہ یہ اولیاء پیدا کرتے ہیں، رزق دیتے ہیں، یا زندہ کرتے ہیں اور موت دیتے ہیں۔

البتہ ان کی موت کے بعد ان سے شفاعت طلب کرنا، یا ان کی زندگی میں ان کے غائبانہ میں ان سے شفاعت طلب کرنا، یا ایسی باتوں میں شفاعت طلب کرنا جن پر سوائے اللہ تعالیٰ کے کوئی قادر نہیں، قضائے حاجت کی امید میں ان کے لئے نذرانے پیش کرنا اور ان کے لئے شفاعت کرنے کو تسلیم کر لینا، تو یہ ان کے بزعم خویش شرک نہیں ہے، بلکہ یہ ان کے زعم کے مطابق ان کی محبت کا اظہار ہے اور ان کی برکت و شفاعت کی امید و بیم ہے تاکہ ان کی حوائج و ضروریات پوری ہو جائیں۔ اور جو شخص ان کی ان باتوں کا انکار کرے اس پر وہ اولیاء کرام رحمہم اللہ سے بغض و عداوت رکھنے کا بہتان لگاتے ہیں اور یہ کہ وہ ان کا مقام و مرتبہ پہنچاتا ہے اور نہ ان کی قدر و منزلت کی پاسداری کرتا ہے۔ یہ یقیناً شیطان اور اس کی پارٹی کی تلمیس و دیسیہ کاری ہے۔ اللہ تعالیٰ سے ہم سلامت و عافیت کی دعا کرتے ہیں۔

ثالثاً: شرک سے جہالت اور ناواقفیت کی باتوں میں ایک ارادہ میں شرک اور عبادت میں شرک کے مابین خلط ملط کر دینا بھی ہے، مثلاً بعض لوگوں کا خیال ہے کہ مال، یا بیوی بچوں کی محبت جو بعض لوگوں کے کوتاہی برتنے کی داعیہ بنتی ہے، خواہ بعض مکروہ یا حرام کام کے ارتکاب

سے، یا بعض مستحبات یا واجبات کے ترک سے، یہ بعینہ اس شخص کی طرح ہے جو مال اور خرید و فروخت کی محبت میں اپنی دکان میں دیر تک رہتا ہے اور اقامت کے وقت ہی مسجد آتا ہے۔ یہ لوگ اس کو شرک اکبر مانتے ہیں اور یہ کہ اس آدمی نے مال کو اللہ تعالیٰ کے ساتھ معبود بنالیا ہے۔ حالانکہ یہ شرک اکبر نہیں ہے، کیونکہ وہ مال کی عبادت نہیں کرتا، اس کو تو مال کی محبت ہی کہا جائے گا۔ ایسا شخص عاصی و گنہگار ضرور ہوگا اگر یہ محبت اسے بعض واجبات کے ترک، یا بعض محرمات کے ارتکاب کی دعوت دے، لیکن اسے نہ ملت اسلامیہ سے خارج کرے گی اور نہ اسے شرک اکبر کا مرتکب بنائے گی۔ ہاں! اگر واجبات کا ترک، یا محرمات کا ارتکاب حلال سمجھ کر کرے، یا نماز ترک کر دے تو یہ بات اسے ملت اسلامیہ سے خارج کر دے گی۔

## مرتد کے بعض احکام

### ایمان کے بعد کفر کرنے والے کو مرتد کہتے ہیں

بعض امور ایسے ہیں کہ اگر ان کا ارتکاب کیا جائے تو ان کا مرتکب اسلام سے خارج ہو جاتا ہے، جنہیں اجمالی طور پر چار امور میں بیان کیا جاسکتا ہے:

۱۔ قول سے مرتد ہونا: لہذا ایک مسلمان اپنے قول سے اسلام سے مرتد ہو سکتا ہے، مثلاً وہ شخص جو اللہ کو، یا رسول اللہ ﷺ کو، یا قرآن مجید کو برا بھلا کہے، یا اللہ، یا رسول اللہ ﷺ، یا قرآن کی آیات کا مذاق اڑائے۔

۲۔ عمل سے مرتد ہونا: مثلاً غیر اللہ کے لئے ذبح کرنا، یا غیر اللہ کو سجدہ کرنا، یا قصد و ارادہ کے ساتھ قرآن مجید کی توہین کرنا۔

قول و عمل سے مرتد اس صورت میں ثابت ہو جاتا ہے جب یہ حرکت جبر و اکراہ کے سبب

نہ ہو۔ اگر جبر و اکراہ کے سبب ہو تو اس کے مرتکب کو کافر نہیں قرار دیا جائے گا جب تک اس کا قلب ایمان و یقین کے ساتھ مطمئن ہے، کیونکہ اللہ تعالیٰ نے ارشاد فرمایا ہے: ﴿مَنْ كَفَرَ بِاللّٰهِ مِنْ بَعْدِ اِيْمَانِهٖ اِلَّا مَنْ اُكْرِهَ وَقَلْبُهُ مُطْمَئِنٌّ بِالْاِيْمَانِ وَلٰكِنْ مَنْ شَرَحَ بِالْكُفْرِ صَدْرًا فَعَلَيْنٰهُمْ عَذَابٌ مِنْ اللّٰهِ وَلَهُمْ عَذَابٌ عَظِيْمٌ﴾ (النحل: ۱۰۶) ”جو شخص اپنے ایمان کے بعد اللہ سے کفر کرے بجز اس کے جس پر جبر کیا جائے اور اس کا دل ایمان پر برقرار ہو، مگر جو لوگ کھلے دل سے کفر کریں تو ان پر اللہ کا غضب ہے اور انہی کے لئے بہت بڑا عذاب ہے۔“

۳۔ عقیدہ سے مرتد ہونا: اس کا دروازہ بہت وسیع ہے۔ اس کی چند مثالیں درج ذیل ہیں، مثلاً: اگر یہ عقیدہ رکھے کہ ہر شخص اس بات میں آزاد ہے کہ جو دین چاہے اختیار کرے اور جس کی چاہے عبادت کرے گرچہ ایسا عقیدہ رکھنے والا اللہ کی عبادت بھی کرے وہ کافر ہے۔ یا یہ عقیدہ رکھے کہ نبی کریم ﷺ صرف عربوں کے لئے مبعوث کئے گئے ہیں، یا یہ عقیدہ رکھے کہ اس پر نماز فرض نہیں ہے، گرچہ وہ نماز بھی پڑھے تو ایسا شخص کافر ہے۔ یا یہ عقیدہ رکھے کہ مال کی تمام قسموں میں اس پر زکوٰۃ فرض نہیں ہے، گرچہ وہ زکوٰۃ بھی ادا کرے تو ایسا آدمی کافر ہے۔ یا یہ عقیدہ رکھے کہ رمضان میں ہر شخص پر روزہ رکھنا فرض نہیں ہے، گرچہ وہ روزہ بھی رکھے تو ایسا آدمی کافر ہے۔ یا یہ عقیدہ رکھے کہ مطلقاً حج فرض نہیں ہے، تو ایسا شخص کافر ہے۔ اسی طرح اگر یہ عقیدہ رکھے کہ شراب حلال ہے، گرچہ وہ شراب نہ پیا کرے تو ایسا شخص کافر ہے۔ یا یہ عقیدہ رکھے کہ زنا کاری حلال ہے، گرچہ وہ کبھی زنا نہ کرے، پھر بھی وہ کافر ہے۔ یا یہ عقیدہ رکھے کہ والدین کی نافرمانی حرام نہیں ہے، گرچہ وہ کبھی والدین کی نافرمانی نہ کرتا ہو، تو وہ کافر ہے۔ یا یہ کہے کہ محرم عورتوں سے نکاح حلال ہے، تو ایسا شخص کافر ہے۔

خلاصہ یہ کہ ہر ایسا واجب جس کے وجوب پر مسلمانوں کا اجماع ہے، یا ایسا مہرام کام جس کی حرمت پر تمام مسلمانوں کا اجماع ہے، اگر اس واجب کے وجوب اور اس مہرام کام کی حرمت کا عقیدہ نہ رکھے تو اس کے سامنے مسئلہ کی نوعیت و نزاکت اور سنگینی کی پوری وضاحت کی جائے گی، اس کے باوجود اگر وہ اپنے عقیدہ پر اصرار کرے تو ایسا شخص بلا شک کا فر ہے۔

۴۔ شک و شبہ سے مرتد ہونا: اور وہ یہ ہے کہ کسی ایسے ثابت اجماعی معاملہ میں شک و شبہ کرے اور اس کے دل میں یہ شبہ جاگزیں ہو جائے، مثلاً ہمارے نبی مکرم ﷺ کی سچائی میں شک کرے، یا اس بات میں شک کرے کہ مرنے کے بعد اٹھایا نہ جائے گا وغیرہ۔

البتہ قلب پر طاری والے شیطانی وساوس ضرر رساں نہیں ہیں اگر مومن اسے دفع کرنے کی کوشش کرے، کیونکہ صحابہ کرام رضی اللہ عنہم نے اس بات کی نبی کریم ﷺ کے سامنے شکایت کی اور کہا: ہم میں سے ایک کے قلب پر ایسی بات گزرتی ہے کہ اسے زبان پر لانے کے مقابلہ میں وہ آسمان سے گر پڑنا آسان سمجھتا ہے۔ نبی کریم ﷺ نے یہ سن کر ارشاد فرمایا: ﴿ذَٰلِكَ صَرِيحُ الْإِيمَانِ﴾ ”یہ تو عین ایمان ہے“۔ (اسے امام مسلم نے اپنی صحیح میں، احمد نے مسند میں، طیلسی، ابن مندہ نے کتاب الایمان میں، ابن حبان نے اپنی صحیح میں، نسائی نے الیوم واللیلۃ میں، ابوعوانہ، بغوی اور طحاوی نے مشکل الآثار میں روایت کیا ہے)۔ اور حدیث کے دوسرے الفاظ میں آیا ہے کہ نبی کریم ﷺ نے ارشاد فرمایا: ﴿اللَّهُ أَجْبَرُ، الْحَمْدُ لِلَّهِ الَّذِي رَدَّ كَيْدَهُ إِلَى الْوَسْوَسَةِ﴾ ”اللہ اکبر! اس اللہ کا شکر ہے کہ اس نے شیطان کی چال کو وسوسہ میں تبدیل کر دیا“۔ (اسے امام احمد، ابوداؤد، طیلسی، نسائی نے عمل الیوم واللیلۃ میں، طحاوی نے مشکاۃ میں، ابن حبان نے اپنی صحیح میں، ابن مندہ نے کتاب الایمان میں اور بغوی نے مختلف طرق سے ابن عباس رضی اللہ عنہ سے روایت کیا ہے اور اس کی سند شیخین کی شرط پر ہے)۔

نیز نبی کریم ﷺ نے ارشاد فرمایا: ﴿إِذَا وَجَدَ أَحَدُكُمْ ذَٰلِكَ فَلْيَقُلْ: آمَنْتُ بِاللَّهِ

وَرُسُلِهِ، أَعُوذُ بِاللَّهِ مِنَ الشَّيْطَانِ الرَّجِيمِ﴾ ”جب تم میں کوئی اپنے قلب میں ایسی بات پائے تو کہے کہ میں اللہ اور اس کے رسولوں پر ایمان لایا، میں شیطان مردود سے اللہ کی پناہ میں آتا ہوں۔“ (اسے بخاری و مسلم، احمد، ابوداؤد نے اپنی سنن میں، ابن حبان نے اپنی صحیح میں اور پیشی نے مجمع الزوائد میں بیان کیا ہے)۔ نیز نبی کریم ﷺ نے ارشاد فرمایا: ﴿إِنَّ اللَّهَ تَجَاوَزَ لَأُمْتِي مَا حَدَّثَتْ بِهِ أَنْفُسُهَا مَا لَمْ تَعْمَلْ أَوْ تَعْلَمْ﴾ ”اللہ تعالیٰ نے میری امت سے دل میں طاری ہونے والی باتوں سے درگزر کر دیا ہے جب تک اس پر عمل نہ کرے یا زبان پر نہ لائے۔“ (اسے بخاری، مسلم، ابوداؤد، ترمذی، نسائی اور ابن ماجہ نے روایت کیا ہے)۔ اور اس باب میں دلائل بہت زیادہ ہیں۔

خلاصہ یہ کہ دل پر گزرنے والے وساوس نقصان دہ نہیں ہیں، لیکن ایک مومن کو شیطان مردود سے اللہ کی پناہ طلب کر کے اس کا دفاع کرتے رہنا چاہئے اور ”میں اللہ اور اس کے رسولوں پر ایمان لایا“ کہہ کر اس سے اعراض کر جانا چاہئے۔

## توحید کے بارے بعض اشکالات اور ان کا جواب

پہلا اشکال: بعض لوگ یہ کہتے ہیں کہ: صحابہ کرام رضی اللہ عنہم نے توحید کی یہ تینوں قسمیں بیان نہیں کی ہیں، یعنی توحید ربوبیت، توحید الوہیت اور توحید اسماء و صفات۔ بلکہ یہ تقسیم ان کے بعد کی ایجاد ہے۔

یہ بات بالکل درست ہے، لیکن صحابہ کرام رضی اللہ عنہم اہل عرب تھے اور عربوں کی زبان سے واقف تھے اور ان کی فطرت سلیمہ میں وہ بات داخل نہیں ہوئی تھی جو بعد کے لوگوں میں در آئی، جنہوں نے اپنے عقیدہ کی بنیاد فلسفہ اور علم کلام پر رکھی۔ صحابہ لا الہ الا اللہ کا معنی اور



توحید کو اچھی طرح جانتے تھے اور اس کے صحیح مفہوم سے باخبر اور واقف تھے۔ یہی وجہ ہے مشرکین عرب لا الہ الا اللہ کا معنی اور اس کے تقاضے کو اچھی طرح سمجھتے تھے، اس لئے اس کلمہ کو نہ کہا اور نہ اس کا اعتراف کیا۔ اور اس دور کے اور اس سے چند صدی پہلے کے دور کے بعض نام نہاد مسلمان اس کے برعکس کلمہ لا الہ الا اللہ کہتے ہیں اور اسکے معنی کا یا تو ناقص فہم رکھتے ہیں یا بالکل فہم ہی نہیں رکھتے۔ اس طرح ان میں بعض لوگ اس کا معنی فقط توحید ربوبیت تک محدود رکھتے ہیں، یا یہ کہ اسلام میں داخلہ کے لئے صرف زبان سے ادا کر لینا کافی ہے، گرچہ اس کا معنی و مفہوم اور اس کے تقاضے و دلالت کو نہ جانے، اور گرچہ اس کے منافی کاموں کا ارتکاب کرتا رہے، تفصیل بیان ہو چکی ہے۔

اس بنا پر علماء رحمہم اللہ نے توحید کی مذکورہ تینوں قسمیں بیان کی ہیں اور بعض اہل علم نے تو صرف دو ہی قسموں پر اکتفا کیا ہے:

**پہلی قسم: توحید معرفت و اثبات:** جس میں توحید ربوبیت اور توحید اسماء و صفات داخل ہیں۔  
**دوسری قسم: توحید قصد و طلب:** جسے توحید الوہیت کہتے ہیں۔

مذکورہ تمام قسموں کے بیان کرنے کا مقصد صرف یہ ہے کہ ایک مسلمان اور کافر میں تمیز و فرق ہو جائے اور رسولوں کا لایا ہوا دین مشرکین کے تقلیدی دین سے ممتاز ہو جائے اور یہ معلوم ہو جائے کہ وہ کون سی توحید ہے جسے اپنا کر ایک کافر اسلام کے دائرہ میں داخل ہوتا ہے۔ یہاں تک کہ لاعلموں اور شک میں گرفتار لوگوں کے یہاں باطل کے ساتھ حق مخلط نہ ہو جائے۔ ورنہ اگر آج بھی کچھ لوگ ایسے موجود ہوں جو توحید اور لا الہ الا اللہ کا صحیح فہم رکھتے ہوں خواہ وہ عام طبقہ ہی کیوں نہ ہو، تو ان پر توحید کے اقسام جاننا اور سیکھنا لازم نہیں۔

**دوسرا اشکال:** بعض حضرات کا یہ کہنا کہ: ہم لوگوں کو توحید ربوبیت کی دعوت دیتے ہیں اور

لوگ اللہ تعالیٰ کے ساتھ اپنا تعلق جوڑ لیتے ہیں۔ اور انہیں کوئی نقصان نہیں ہے کہ وہ توحید اور لا الہ الا اللہ کے معنی کا فہم رکھیں کہ یہ فقط توحید ربوبیت ہے۔ اسی طرح یہ لازم نہیں کہ شرک اکبر اور اس کے انواع و اقسام کی وضاحت کی جائے اور یہ بیان کیا جائے کہ یہ تمام اعمال کو ضائع، رائیگاں اور باطل کر دیتا ہے۔

اس کے جواب میں یہ کہا جائے کہ: اللہ تعالیٰ نے اپنی کتاب میں اور نبی کریم ﷺ اور آپ کے دیگر برادران انبیاء علیہم السلام نے لوگوں کو توحید الوہیت یا توحید عبادت کی دعوت دی ہے اور ان کے لئے شرک اور اس کے خطرناک نتائج اور توحید کے منافی تمام باتوں کو بیان کیا ہے اور یہ بتایا ہے کہ شرک تمام اعمال کو رائیگاں و باطل کر دیتا ہے، اور یہ سب کو معلوم ہے کہ اللہ اور اس کے رسول زیادہ واقف کار اور زیادہ حکمت والے ہیں۔

اللہ تعالیٰ نے اپنی کتاب میں توحید ربوبیت کو بطور الزامی حجت و دلیل کے مشرکین کے سامنے بیان کیا ہے جس کا وہ اقراری تھے۔ اور اسے بطور اثبات و تقریر نہیں بیان کیا ہے۔ البتہ بعض منکرین توحید ربوبیت کے لئے بطور اثبات و تقریر بیان کیا ہے، مگر وہ بہت کم لوگ ہیں مثلاً فرعون و نمرود وغیرہ۔ جہاں تک امم کافہ کی اکثریت کا تعلق ہے تو وہ اس کا اقراری تھے مثلاً نوح، ہود، صالح، شعیب علیہم السلام کی قومیں اور مشرکین عرب وغیرہ۔ چنانچہ اللہ تعالیٰ نے ارشاد فرمایا:

﴿قُلْ مَنْ يَرْزُقُكُمْ مِنَ السَّمَاءِ وَالْأَرْضِ أَمَّنْ يَمْلِكُ السَّمْعَ وَالْأَبْصَارَ وَمَنْ يُخْرِجُ الْحَيَّ مِنَ الْمَمِيتِ وَيُخْرِجُ الْمَمِيتَ مِنَ الْحَيِّ وَمَنْ يُدَبِّرُ الْأُمُورَ، فَسَيَقُولُونَ اللَّهُ فَقُلْ أَفَلَا تَتَّقُونَ﴾ (یونس: ۳۱) ”آپ کہئے کہ وہ کون ہے جو تم کو آسمان اور زمین سے رزق پہنچاتا ہے یا وہ کون ہے جو کانوں اور آنکھوں پر پورا اختیار رکھتا ہے اور وہ کون ہے جو زندہ کو مردہ سے نکالتا ہے اور مردہ کو زندہ سے نکالتا ہے اور وہ کون ہے جو تمام کاموں

کی تدبیر کرتا ہے؟ ضرور وہ یہی کہیں گے کہ ”اللہ“، تو ان سے کہئے کہ پھر کیوں نہیں ڈرتے۔“

نیز ارشاد ربانی ہے: ﴿قُلْ هَلْ مِنْ شُرَكَائِكُمْ مَنْ يَبْدَأُ الْخَلْقَ ثُمَّ يُعِيدُهُ قُلِ اللَّهُ يَبْدَأُ الْخَلْقَ ثُمَّ يُعِيدُهُ فَأَنْتُمْ تُؤْفَكُونَ﴾ (یونس: ۳۴) ”آپ یوں کہئے کہ کیا تمہارے شرکاء میں کوئی ایسا ہے جو پہلی بار بھی پیدا کرے، پھر دوبارہ بھی پیدا کرے؟ آپ کہہ دیجئے کہ اللہ ہی پہلی بار پیدا کرتا ہے پھر وہی دوبارہ بھی پیدا کرے گا۔ پھر تم کہاں پھرے جاتے ہو؟۔“

نیز ارشاد الہی ہے: ﴿وَلَيْسَ سَأَلْتَهُمْ مَنْ خَلَقَ السَّمَوَاتِ وَالْأَرْضَ لَيَقُولُنَّ خَلَقَهُنَّ الْعَزِيزُ الْعَلِيمُ﴾ (الزخرف: ۹) ”اگر آپ ان سے دریافت کریں کہ آسمانوں اور زمین کو کس نے پیدا کیا تو یقیناً ان کا جواب یہی ہوگا کہ انہیں غالب و دانا اللہ نے ہی پیدا کیا ہے۔“

نیز ارشاد باری تعالیٰ ہے: ﴿أَمْنَ خَلَقَ السَّمَوَاتِ وَالْأَرْضَ وَأَنْزَلَ لَكُمْ مِنَ السَّمَاءِ مَاءً فَأَنْبَتْنَا بِهِ حَدَائِقَ ذَاتَ بَهْجَةٍ مَا كَانَ لَكُمْ أَنْ تَنْتَبِهُوا شَجَرَهَا، أَلَمْ يَخْلُقْ اللَّهُ مَعَ اللَّهِ بَلْ هُمْ قَوْمٌ يَعْدِلُونَ، أَمْنَ جَعَلَ الْأَرْضَ قَرَاراً وَجَعَلَ خَلَالَهَا أَنْهَاراً وَجَعَلَ لَهَا رَوَاسِي وَجَعَلَ بَيْنَ الْبَحْرَيْنِ حَاجِزاً أَلَمْ يَخْلُقْ اللَّهُ مَعَ اللَّهِ بَلْ أَكْثَرُهُمْ لَا يَعْلَمُونَ﴾ (النمل: ۶۰ تا ۶۱) ”بھلا بتاؤ تو؟ کہ آسمانوں کو اور زمین کو کس نے پیدا کیا؟ کس نے آسمان سے بارش برسائی؟ پھر اس سے ہرے بھرے بارونق باغات اگادیئے؟ ان باغوں کے درختوں کو تم ہرگز نہ اگا سکتے، کیا اللہ کے ساتھ اور کوئی معبود بھی ہے؟ بلکہ یہ لوگ ہٹ جاتے ہیں سیدھی راہ سے۔“ کیا وہ جس نے زمین کو قرا گاہ بنایا اور اس کے درمیان نہریں جاری کر دیں اور اس کے لئے پہاڑ بنائے اور دو سمندروں کے درمیان روک بنادی، کیا اللہ کے ساتھ اور کوئی معبود بھی ہے؟ بلکہ ان میں سے اکثر کچھ جانتے ہی نہیں۔“

نیز ارشاد ربانی ہے: ﴿أَمْنَ يَبْدَأُ الْخَلْقَ ثُمَّ يُعِيدُهُ وَمَنْ يَرْزُقُكُمْ مِنَ السَّمَاءِ

وَالْأَرْضِ إِلَهَ مَعَ اللَّهِ قُلْ هَاتُوا بُرْهَانَكُمْ إِنْ كُنْتُمْ صَادِقِينَ ﴿٦٣﴾ (النمل: ٦٣)  
 ”کیا وہ جو مخلوق کی اول دفعہ پیدائش کرتا ہے پھر اسے لوٹائے گا اور جو تمہیں آسمان اور زمین سے روزیاں دے رہا ہے، کیا اللہ کے ساتھ کوئی اور معبود ہے؟ کہہ دیجئے کہ اگر سچے ہو تو اپنی دلیل لاؤ۔“

عمران بن حصین رضی اللہ عنہما سے روایت ہے انہوں نے کہا کہ: نبی کریم ﷺ نے میرے باپ سے فرمایا: ﴿كَمْ تَعْبُدُ الْيَوْمَ إِلَهًا؟﴾ ”آجکل تم کتنے معبود کو پوجتے ہو؟“۔ میرے باپ نے کہا: سات کو، جن میں چھ زمین کے ہیں اور ایک آسمان میں۔ آپ ﷺ نے فرمایا: ﴿فَإِيَّاهُمْ تَعْبُدُ لِوَعْبَتِكَ وَرَهْبَتِكَ؟﴾ ”اپنی امید و بیم اور خوف و وحشت کے وقت ان میں سے کس کو پوجتے ہو؟“۔ میرے باپ نے جواب دیا: اس کو جو آسمان میں ہے۔“۔ (اسے امام ترمذی نے کتاب الدعوات میں روایت کیا ہے اور حسن غریب قرار دیا ہے)۔

ان مذکورہ آیات کریمہ میں اللہ تعالیٰ نے مشرکین کے خلاف ان کے توحید ربوبیت کے اقرار سے اس بات پر حجت قائم کی ہے کہ اللہ ہی تنہا عبادت کا مستحق ہے نہ کہ دوسرے۔ اور ان کی دلیل و حجت کے بطلان اور ان کے غلط عقیدہ کہ انہوں نے بہت سارے معبود گھڑ لئے ہیں اور جن کی وہ اللہ کو چھوڑ کر عبادت کرتے ہیں، کے خلاف دلیل قائم کی ہے۔

یعنی اے مشرکین! جیسا کہ تم اقرار کرتے ہو کہ اللہ تعالیٰ ہی تنہا تمہارا خالق، رازق، زندگی دینے والا، موت دینے والا اور تمام امور کی تدبیر کرنے والا ہے، تو پھر تم کیسے اللہ تعالیٰ کے ساتھ دوسروں کو پوجتے ہو اور اس کے ساتھ دوسرے معبودوں کو پکارتے ہو جو نہ تمہارے نقصان کے مالک ہیں اور نہ نفع کے اور نہ سنتے ہیں اور نہ دیکھتے ہیں، بالفرض اگر سن لیں تو تمہاری درخواست پوری کرنے پر قدرت نہیں رکھتے۔ ارشادِ بانی ہے: ﴿ذَلِكُمْ اللَّهُ رَبُّكُمْ

لَهُ الْمُلْكُ وَالَّذِينَ تَدْعُونَ مِنْ دُونِهِ مَا يَمْلِكُونَ مِنْ قِطْمِيرٍ، إِنْ تَدْعُوهُمْ لَا يَسْمَعُوا دُعَاءَكُمْ وَلَوْ سَمِعُوا مَا اسْتَجَابُوا لَكُمْ وَيَوْمَ الْقِيَامَةِ يَكْفُرُونَ بِشِرْكِكُمْ وَلَا يُنَبِّئُكَ مِثْلُ خَبِيرٍ ﴿۱۳﴾ (فاطر: ۱۳ تا ۱۴) ”یہی ہے اللہ تم سب کا پالنے والا، اسی کی سلطنت ہے۔ جنہیں تم اس کے سوا پکارتے رہے ہو وہ تو کھجور کی گٹھلی کے چھلکے کے بھی مالک نہیں۔ اگر تم انہیں پکارو تو وہ تمہاری پکار سنتے ہی نہیں، اور اگر بالفرض سن بھی لیں تو فریادرسی نہیں کریں گے، بلکہ قیامت کے دن تمہارے اس شرک کا صاف انکار کر جائیں گے۔ آپ کو کوئی بھی حق تعالیٰ جیسا خبردار خبریں نہ دے گا۔“

نیز اس طرح کے لوگوں کے توحید کے بارے غلط فہم اور شرک اور اس کی سنگینی اور اس کے اقسام کے بارے میں عدم معرفت کے بہت سارے خطرناک آثار و نتائج ہیں جن میں:

(الف) یہ عدم معرفت لوگوں کو مشرکین کے دین اور انبیاء و رسولوں کے دین کے مابین فرق و تمیز نہ کرنے والا بنا کر چھوڑے گی اور ان پر حق و باطل خلط و ملط و گڈ مڈ ہو جائے گا، اور بسا اوقات وہ شرک اکبر میں گر جائیں گے، اس بنا پر کہ انہیں یہ پتہ ہی نہیں کہ یہ کام شرک ہے۔

(ب) توحید کے بارے اس طرح کا فہم اور شرک کی عدم معرفت بسا اوقات آدمی کو ایسا بنا دے گی کہ وہ اہل شرک کو اس کے شرک پر برقرار دیکھیں گے اور ان پر نکیر نہیں کریں گے اور نہ انہیں کا فر سمجھیں گے، کیونکہ وہ اپنی ناواقفیت کے بنا پر سرے سے اس کو شرک ہی نہیں سمجھتا۔ اور یہ معلوم ہونا چاہئے کہ جو شخص اس آدمی کو کافر نہ سمجھے جسے اللہ تعالیٰ اور اس کے رسول ﷺ نے کافر قرار دیا ہے وہ خود کافر ہے۔

(ج) یہ بات لوگوں کے درمیان عقیدہ ”ولاء وبراء“ (اللہ والوں سے دوستی اور اس کے دشمنوں سے دشمنی و علیحدگی) کے ضعف تک منتج ہوگی۔ اور حالت یہ ہو جائے گی جیسا کہ بعض نام

نہاد مسلمان سے جب آپ توحید اور امت میں موجود شرک کے بارے میں گفتگو کریں تو آپ کو یہ جواب ملے گا: ”ہمارے درمیان کیا فرق ہے؟ ہم سب مسلمان ہیں، ہم سب کے سب لا الہ الا اللہ کہتے ہیں۔“

(د) شرک اکبر کے انتشار و پھیلاؤ میں سہولت و آسانی: اور یہ اس بنا پر کہ توحید اور اس کی ضد شرک نیز مرتد کے احکام کی معرفت عنقا ہو گئی ہے۔ اور یہ سب مفہوم کے بدل جانے سے ہوا ہے کہ اب معروف منکر میں اور منکر معروف میں تبدیل ہو گیا ہے، شرک توحید بن چکا ہے اور توحید شرک کا جامہ پہن چکی ہے۔ جیسا کہ بعض اسلامی ممالک میں یہی صورت حال اب ایک واقعہ بن چکی ہے۔

(ه) توحید الوہیت کی معرفت کے بغیر توحید ربوبیت میں فنا کبھی عقیدہ جبر یہ تک آدمی کو پہنچا سکتی ہے جن کا یہ عقیدہ ہے کہ: انسان اپنے افعال پر مجبور ہے اس کو نہ مشیت حاصل ہے اور نہ کوئی اختیار۔ اور وہ یوں کہ انسان جب اس بات کے استحضار میں اپنے آپ کو فنا کر لے کہ اللہ تعالیٰ ہی متصرف اور کائنات کی تدبیر کرنے والا ہے اور وہ اس بات کا استحضار نہ کرے کہ وہ ایک بندہ محض ہے جو امر و نہی کا محور و مرکز ہے، تو یہ بات اسے اس عقیدہ تک پہنچا سکتی ہے کہ تکالیف شرعیہ اس سے ساقط ہو چکی ہیں اور وہ اپنے اعمال و افعال پر مجبور محض ہے۔ جیسا کہ بعض صوفیہ کہتے ہیں کہ اس کی رسائی درجہ یقین تک ہو چکی ہے۔ پھر اس سے بھی بڑا کفر و الحاد والا عقیدہ ”وحدۃ الوجود“ تک معاملہ پہنچ سکتا ہے کہ خالق و مخلوق کے مابین کوئی فرق و امتیاز نہیں ہے، جیسا کہ بعض گمراہ صوفیہ کہتے ہیں: ”اس کے جبہ میں سوائے اللہ تعالیٰ کے اور کوئی نہیں ہے۔“ یعنی اللہ تعالیٰ اس کے جبہ میں حلول کر گیا ہے۔ اللہ تعالیٰ ان ظالموں کے بکو اس سے بہت بلند تر ہے۔ (شیخ الاسلام ابن تیمیہ رحمہ اللہ فرماتے ہیں: ”فنا کی تفسیر تین امور سے کی جاتی ہے: پہلا امر: قلب کا ماسوا اللہ کے ارادہ سے فارغ ہو جانا، اسی پر توکل کرنا اور اس کی عبادت بجالانا اور اس کے تواضع کام کرنا۔ یہ

بالکل صحیح اور حق ہے اور یہی توحید اور اخلاص محض ہے۔ اور یہ درحقیقت قلب کی عبادت، توکل، استعانت اور صرف اللہ وحدہ لا شریک لہ کی طرف توجہ و انابت اور اس کے تابع معرفت و حال ہیں۔ اور کسی بھی آدمی کو اس سے خروج کا اختیار نہیں ہے۔ یہی وہ قلب سلیم ہے جس کے بارے میں اللہ تعالیٰ نے فرمایا ہے: ﴿إِلَّا مَنْ أَتَى اللَّهَ بِقَلْبٍ سَلِيمٍ﴾ ”مگر جو اللہ تعالیٰ کے سامنے بے عیب دل لے کر جائے“۔ اور قلب سلیم سے مراد قلب کا فاسد عقیدوں اور غلط ارادوں اور اس کے توابع سے محفوظ رہنا ہے۔

**دوسرا امر: قلب کا ماسوا اللہ کے شہود سے فنا ہو جانا:** وہ ارادہ سے فنا ہو جانا ہے اور یہ شہود سے فنا ہونا ہے۔ پہلی فنا غیر اللہ کی عبادت و توکل سے فنا ہے اور یہ فنا غیر اللہ کے علم و نظر سے فنا ہے۔ اس فنا میں نقص ہے، کیونکہ اشیاء کو ان کی اصلی حقیقت کے مطابق دیکھنا اور اللہ تعالیٰ کو بندوں کا مدبر، شریعت کا آمر دیکھنا زیادہ کامل ہے اللہ کے وجود، یا اس کی کسی صفت، یا کسی نام کے اور ماسوا اللہ کے شہود سے فنا ہو جانے سے۔ موصوف نے یہاں تک فرمایا کہ: اس فنا کے اندر آدمی کبھی یہ کہہ سکتا ہے کہ ”میں اللہ ہوں، یا میں پاک سبحان ہوں، یا جبہ کے اندر سوائے اللہ کے اور کوئی نہیں ہے وغیرہ غلط باتیں۔

**تیسرا امر: ماسوا کے وجود سے فنا:** بایں معنی کہ وہ فقط اللہ کے وجود ہی کو دیکھ رہا ہے اور اللہ کے وجود کے سوا کائنات میں کوئی وجود ہی نہیں، نہ اس کے ساتھ وجود اور نہ اس کے غیر کے ساتھ وجود۔ یہ متاخرین اتحادیہ زنادقہ کا قول ہے جو حقیقت کو عین موجودات اور کائنات کی حقیقت قرار دیتے ہیں اور یہ کہ غیر اللہ کا کوئی وجود نہیں، اس سے ان کی مراد اللہ عین موجودات ہے۔ اور یقیناً یہ کفر و گمراہی ہے۔ امام موصوف نے یہاں تک فرمایا کہ: اس تقسیم پر خوب غور و فکر کر لو، کیونکہ یہی صراط المستقیم کی صحیح وضاحت و بیان ہے، (فتاویٰ ۱۰/۳۳ تا ۳۴)۔

یہ معنی جو ذکر کیا گیا اسے شیخ الاسلام امام ابن تیمیہ رحمہ اللہ نے اپنی کتابوں میں بہت سے مقام پر بیان کیا ہے، خاص طور سے فتاویٰ اور اقتضاء الصراط المستقیم میں۔ وہاں ملاحظہ کریں۔

سابقہ تفصیلات سے درج ذیل امور کھل کر سامنے آتے ہیں:

۱۔ توحید کی اہمیت اور یہ کہ توحید سب سے بڑی معروف ہے۔ اور شرک کی سنگینی و خطرناکی

اور یہ کہ شرک سب سے بڑی منکر ہے۔

۲۔ ہر انسان کی ضرورت بلکہ تمام جن وانس کی ضرورت اور ان سب پر واجب ہے کہ وہ توحید اور اس کی ضد شرک اور نواقض اسلام کو جانیں تاکہ کہیں وہ اسلام سے خارج ہو جائیں اور انہیں شعور و علم تک نہ ہو سکے۔

۳۔ بعض ایسے نام نہاد مسلمان ہیں جو مشرکین اولین کے دین پر ہیں اور ان کے قلب پر کبھی یہ بات تک نہیں کھٹکتی کہ وہ مشرکین کے دین پر ہیں اور یہ بات دعوت الی اللہ کے کارکنوں پر بہت بڑی ذمہ داری عائد کرتی ہے۔ اور وہ یہ کہ معاملہ شرک کی سنگینی و خطرناکی کو سب سے پہلے بیان کریں اور اس کے ترک کی دعوت دیں۔ اس کے بعد وہ نماز، زکوٰۃ وغیرہ واجبات اور ترک محرمات کو بیان کریں، خصوصاً ان لوگوں کے درمیان جن میں شرک جیسی بیماری منتشر اور عام ہے۔

## ایک اہم تنبیہ

اس بات پر تنبیہ کر دینا مناسب ہے کہ شرک سے چھوٹے گناہ و معصیت جس کے مرتکب کو کافر نہیں قرار دیا جاتا، کا مطلب ہر گز یہ نہیں ہے کہ معصیت و گناہ کے بارے میں تساہل برتا جائے اور اس کے ارتکاب کو معمولی سمجھ لیا جائے، کیونکہ جہنم میں داخلہ گرچہ چند لمحوں کے لئے سہی سب سے بڑی مصیبت و سزا ہے، بلکہ صرف عالم برزخ میں عذاب یا قیامت کے دن عذاب، گرچہ اس معصیت کا مرتکب جہنم میں داخل نہ ہو، بذات خود عظیم سزا و مصیبت ہے۔

اس سلسلہ میں فیصلہ کن یہ بات کافی ہے کہ صحیح حدیث میں بخل کے سبب مانع زکوٰۃ کی سزا وارد ہوئی ہے، گرچہ وہ فرضیت زکوٰۃ کا انکار نہ کرتا ہو، چنانچہ ابو ہریرہ رضی اللہ عنہ سے روایت ہے کہ نبی کریم ﷺ نے ارشاد فرمایا: ﴿مَا مِنْ صَاحِبِ ذَهَبٍ وَلَا فِضَّةٍ لَا يُؤَدِّي مِنْهَا



حَقَّهَا إِلَّا إِذَا كَانَ يَوْمُ الْقِيَامَةِ صُفِّحَتْ لَهُ صَفَائِحُ مِنْ نَارٍ، فَأُخْمِيَ عَلَيْهَا فِي نَارِ جَهَنَّمَ فَيُكْوَىٰ بِهَا جَبِينُهُ وَظَهْرُهُ، كُلَّمَا بَرَدَتْ أَعِيدَتْ لَهُ فِي يَوْمٍ كَانَ مِقْدَارُهُ خَمْسِينَ أَلْفَ سَنَةٍ، حَتَّىٰ يُقْضَىٰ بَيْنَ الْعِبَادِ فَيَرَىٰ سَبِيلَهُ إِمَّا إِلَىٰ الْجَنَّةِ وَإِمَّا إِلَىٰ النَّارِ ﴿۱﴾ کوئی سونے یا چاندی والا نہیں ہے جو ان کا حق زکوٰۃ نہیں ادا کرتا، مگر جب قیامت کا دن ہوگا تو اس کے لئے آگ کی تختیاں بنائی جائیں گی اور انہیں جہنم کی آگ میں تپائی جائیں گی اور پھر ان سے اس کی پیشانی و پیٹھ پر داغا جائے گا، جب وہ تختیاں ٹھنڈی ہو جائیں گی تو پھر انہیں دوبار اس دن گرم کیا جائے گا جس کی مقدار پچاس ہزار سال ہے یہاں تک کہ بندوں کے درمیان فیصلہ کر دیا جائے۔ پھر وہ اپنا راستہ یا تو جنت کی طرف دیکھے گا یا جہنم کی طرف۔“ (بخاری و مسلم، نسائی، ابوداؤد، ابن حبان، احمد، عبدالرزاق، ابن خزیمہ، بیہقی)۔

یہی حال اونٹ، گائے اور بکری کے مالک کا بھی ہوگا جس نے ان کی زکوٰۃ ادا نہ کی ہوگی۔

لہذا کون ہے جو پچاس ہزار سال کا عذاب برداشت کر سکے، بلکہ کون ہے جو اپنے لئے لحظہ بھر کے لئے بھی عذاب کو سہنا پسند کرے۔ اسی طرح اس شخص کے لئے بھی وعیدیں آئی ہیں جو بعض معاصی کا ارتکاب کرے، یا بعض واجبات کو ترک کر دے۔ جو ایک مومن پر اس بات کو لازم کر دیتا ہے کہ وہ تمام گناہ و معاصی سے بچے خواہ گناہ صغیرہ ہوں یا کبیرہ۔ کیونکہ صغیرہ گناہوں کا کفارہ کبیرہ گناہوں کے اجتناب کے ساتھ مشروط ہے، جیسا کہ اللہ تعالیٰ نے ارشاد فرمایا ہے: ﴿إِنْ تَجْتَنِبُوا كَبَائِرَ مَا تُنْهَوْنَ عَنْهُ نُكَفِّرْ عَنْكُمْ سَيِّئَاتِكُمْ وَنُدْخِلَكُمْ مُدْخَلَ الْغَالِبِينَ﴾ (النساء: ۳۱) ”اگر تم ان بڑے گناہوں سے بچتے رہو گے جن سے تم کو منع کیا جاتا ہے تو ہم تمہارے چھوٹے گناہ دور کر دیں گے اور عزت و بزرگی کی جگہ داخل کریں گے۔“

اور ابو ہریرہ رضی اللہ عنہ سے روایت ہے انہوں نے کہا کہ رسول اللہ ﷺ نے ارشاد

فرمایا: ﴿الصَّلَوَاتُ الْخَمْسُ وَالْجُمُعَةُ إِلَى الْجُمُعَةِ كَفَّارَةٌ لِمَا بَيْنَهُنَّ مَا لَمْ تَغْشَ الْكَبَائِرُ﴾ ”پانچ وقت کی نمازیں اور ایک جمعہ سے دوسرے جمعہ تک کے درمیان کے گناہوں کے کفارہ کا سبب ہیں جب تک کبیرہ گناہوں کا ارتکاب نہ کیا جائے۔“ (مسلم)۔ اور عثمان بن عفان رضی اللہ عنہ سے روایت ہے انہوں نے کہا کہ میں نے رسول اللہ ﷺ سے یہ فرماتے سنا: ﴿مَا مِنْ امْرِئٍ مُسْلِمٍ تَحْضُرُهُ صَلَاةٌ مَكْتُوبَةٌ فَيُحْسِنُ وَضُوءَهَا وَخُشُوعَهَا وَرُكُوعَهَا إِلَّا كَأَنَّهُ كَفَّارَةٌ لِمَا قَبْلُهَا مِنَ الذُّنُوبِ مَا لَمْ تَأْتِ كَبِيرَةٌ وَذَلِكَ الدَّهْرُ كُلُّهُ﴾ ”کوئی مسلمان نہیں کہ اس کے پاس کوئی فرض نماز کا وقت ہو جاتا ہے، اور وہ اچھے طریقہ پر وضو کرتا ہے اور خشوع و خضوع اور رکوع میں اعتدال کے ساتھ نماز پڑھتا ہے، مگر یہ نماز اس کے ماضی کے گناہوں کا کفارہ بن جاتی ہے جب تک کبیرہ گناہ کا ارتکاب نہ کیا جائے، اور یہ تمام زمانہ تک کے لئے ہے۔“ (مسلم)۔

پس مذکورہ آیت کریمہ دونوں احادیث پاک کے ساتھ مل کر اس بات پر دلالت کرتی ہے کہ صغیرہ گناہوں کا کفارہ کبیرہ گناہوں کے اجتناب کے ساتھ مشروط ہے۔ یعنی جو شخص کبیرہ گناہوں سے اجتناب نہ کرے اس کے صغیرہ گناہ نہیں مٹائے جاتے۔ اور اس باب میں آئے نصوص بہت زیادہ ہیں۔ لہذا ایک بندہ پر واجب ہے کہ وہ اللہ تعالیٰ کے تمام منع کردہ صغیرہ و کبیرہ گناہوں سے اجتناب کرے۔ اور اس بنا پر بھی کہ بندہ کبھی یہ عقیدہ رکھتا ہے کہ یہ گناہ صغیرہ ہے مگر حقیقت میں وہ کبیرہ ہے، کیونکہ گناہ کبیرہ کی تعریف میں اہل علم کے مابین اختلاف ہے۔

لہذا تمام صغیرہ و کبیرہ گناہوں سے اجتناب میں عقل و خردمندی کا ثبوت دیں، ساتھ ہی ہر خیر کے کاموں میں سبقت لے جانے کا مظاہرہ کریں نہ صرف اللہ تعالیٰ کی تعظیم اور اس کے ثواب کے حصول کی حرص میں بلکہ اس کے عذاب و سزا کے خوف سے۔ لیکن شرک تو وہ مرض

اکبر اور گناہ اعظم ہے جو بغیر توبہ معاف نہیں ہوتا۔ اور مشرک شرعیم میں گھرا رہتا ہے، اس کا شر نہ برزخ میں ختم ہونے کا نام لے گا اور نہ قیامت میں اور پھر اس کا عذاب نار جہنم میں ابدالاً بد تک پڑا رہ کر بھی مکمل نہ ہوگا۔ ارشاد باری ہے: ﴿إِنَّ الْمُجْرِمِينَ فِي عَذَابٍ جَهَنَّمَ خَالِدُونَ، لَا يَفْتَرُّ عَنْهُمْ وَهُمْ فِيهِ مُبْلِسُونَ، وَمَا ظَلَمْنَاهُمْ وَلَكِنْ كَانُوا هُمُ الظَّالِمِينَ، وَنَادُوا يَا مَالِكُ لِيَقْضِ عَلَيْنَا رُبُّكَ قَالَ إِنَّكُمْ مَا كُنْتُمْ، لَقَدْ جِئْنَاكُمْ بِالْحَقِّ وَلَكِنْ أَكْثَرْتُمْ لِلْحَقِّ كَارِهُونَ﴾ (الزخرف: ۴ تا ۸۷) ”بے شک گنہگار لوگ عذاب دوزخ میں ہمیشہ رہیں گے۔ یہ عذاب کبھی بھی ان سے ہلکا نہ کیا جائے گا اور وہ اسی میں مایوس پڑے رہیں گے۔ اور ہم نے ان پر ظلم نہیں کیا بلکہ یہ خود ہی ظالم تھے۔ اور پکار پکار کر کہیں گے کہ اے مالک! تیرا رب ہمارا کام ہی تمام کر دے، وہ کہے گا کہ تمہیں تو ہمیشہ رہنا ہے۔ ہم تو تمہارے پاس حق لے آئے لیکن تم میں سے اکثر لوگ حق سے نفرت رکھنے والے تھے۔“

اور جو شخص توحید پر فوت ہو گرچہ اس کے یہاں کبیرہ گناہ ہوں اور وہ جہنم میں داخل ہو جائے اور اللہ تعالیٰ اسے شفاعت کاروں کی شفاعت سے نہ نکالے، یا وہ بدون شفاعت جہنم سے نکلنے والوں میں سے نہ ہو، اور اس کا عذاب اور جہنم میں اس کا قیام گرچہ طول کھینچے، لیکن ایک نہ ایک دن اس کی انتہا ضرور ہوگی اور بالآخر اس کا ٹھکانہ جنت ہوگا۔ اللہ تعالیٰ سے دعا ہے کہ وہ ہمیں، ہمارے زندہ وفوت شدہ مسلمان بھائیوں کو اپنے عذاب سے نجات دے اور دنیا و آخرت میں نیک بختوں میں بنائے اور ہم سب کو ان لوگوں کے زمرہ میں شامل فرمائے جن کے بارے میں اللہ تعالیٰ نے فرمایا: ﴿مَنْ عَمِلَ صَالِحًا مِّنْ ذَكَرٍ أَوْ اُنْشَىٰ وَهُوَ مُؤْمِنٌ فَلَنُحْيِيَنَّهٗ حَيٰةً طَيِّبَةً وَلَنُخْرِجَنَّهٗمْ اَجْرَهُمْ بِاَحْسَنِ مَا كَانُوْا يَعْمَلُوْنَ﴾ (الاحق: ۹۷) ”جو شخص نیک عمل کرے مرد ہو یا عورت، لیکن با ایمان ہو تو ہم اسے یقیناً نہایت

بہتر زندگی عطا فرمائیں گے اور ان کے نیک اعمال کا بہتر بدلہ بھی انہیں ضرور ضرور دیں گے۔

## دیگر مختلف تنبیہات

### اولاً: کرامات:

خارق عادت امور کو کرامات کہتے ہیں جو بعض لوگوں کے ہاتھ ظاہر ہوتے ہیں۔ اور اہل سنت والجماعت کے نزدیک اولیاء کرام کی کرامات ثابت ہیں۔ اور یہ کرامات بہت سارے اسباب کے تحت ظاہر ہوتے ہیں، جن میں صاحب کرامت کو ایمان پر ثابت قدم رکھنا مطلوب ہوتا ہے، یا دوسرے پر حجت قائم کرنا مقصود ہوتا ہے، یا خود اس صاحب کرامت کو اس کی شدید حاجت ہوتی ہے، یا دوسروں کی ہدایت کا سبب بنتی ہے۔ لہذا کرامات یا تو حاجت و ضرورت کے تحت ظاہر ہوتے ہیں، یا اقامتِ حجت مقصود ہوتا ہے۔ صحابہ کرام رضی اللہ عنہم سے کرامات کا ظہور کم ہوا، کیونکہ اللہ تعالیٰ نے انہیں ایسی قوت ایمانی عطا کی تھی کہ ان کے ایمان کی تقویت کے لئے کسی خارق عادت امور کی حاجت ہی نہ تھی، اور انہوں نے نبی کریم ﷺ کے مبارک ہاتھوں سے معجزات صادر ہوتے دیکھا تھا اور آپ ﷺ مخلوقات میں سب سے افضل ترین شخص تھے۔

اور یہ کرامت صحابہ کرام کے بعد زیادہ واقع ہوئی، لیکن سلف صالحین امت اس کے ظہور وقوع سے خائف رہتے تھے کہ کہیں یہ رحمانی احوال کے ساتھ شیطانی احوال کے امتزاج والتباس کا سبب نہ بن جائے، جیسا کہ بعض سلف نے فرمایا: ”اگر تم کسی آدمی کو دیکھو کہ وہ ہوا میں محو پرواز ہے اور پانی پر بے خطر چل رہا ہے تو یہ نہ سمجھنا کہ یہ کرامت ہے یہاں تک کہ یہ دیکھ لینا کہ وہ شرعی اوامر و نواہی کا کتنا پابند ہے۔ اس بنا پر کہ اگر وہ صاحب سنت ہے اور اوامر و نواہی پر کاربند ہے تو وہ کرامت ہے۔ اور اگر صاحب بدعت ہے تو یہ شیطانی احوال ہے، تاکہ شیطان

اسے مزید بدعت میں غرق کر دے، یا ایک فریب خوردہ شخص کے لئے مزید فتنہ و گمراہی کا وہ سبب بن جائے۔ کیونکہ قبر پرستوں کے سامنے شیطان کبھی صاحبِ قبر کی صورت میں ظاہر ہوتا ہے، اس سے ہم کلام ہوتا ہے اور ان کے بعض حوائج و ضروریات پوری کر دیتا ہے اور بعض غائبوں کے بارے میں انہیں خبر دے دیتا ہے، وغیرہ۔

ایک اسلامی ملک کے ایک شخص سے میری گفتگو ہوئی جہاں ایک مشہور قبر پائی جاتی ہے جس کا طواف ہوتا ہے اور جو ایک اہل بیت رسول کی طرف منسوب ہے۔ میں نے اسے بتایا کہ طواف کے ذریعہ میت کا تقرب حاصل کرنا، یا میت کو پکارنا، یا اس پر جانور ذبح کرنا، یا اس کے لئے نذریں ماننا شرکِ اکبر ہے، تو اس نے میری اس بات پر شدید رد عمل کا اظہار کیا اور کہا: ”یہ قبر والا حاجت پوری کرتا ہے اور اس کی بھی ضرورت پوری کرتا ہے جو اس کی قبر کا طواف کرتا ہے“۔

اور اس نے مجھ سے یہ قصہ بیان کیا کہ مغربی ملکوں کا ایک عیسائی اس ملک میں آیا اور بعض لوگوں کو اس قبر کا طواف کرتے دیکھا تو اس نے سبب دریافت کیا۔ اسے بتایا گیا کہ یہ حسین بن علی رضی اللہ عنہما کا مزار ہے۔ وہ عیسائی قبر پرستوں کے دین کو قبول کر لیا اور اپنا ایک مسلمان نام رکھ لیا اور ان کے ساتھ طواف کرنا شروع کیا۔ پھر وہ اپنا ملک سفر کر گیا اور وہاں فوت ہو گیا۔

اس عیسائی کی وفات کے بعد اس کی بیوی اور بیٹی آئیں، اور اپنے ساتھ بہت سارے نذر و نیاز کے مال لائیں جس کی متونی نے صاحبِ قبر پر نذر کرنے کی وصیت کی تھی۔ جب دونوں ماں بیٹی اس ملک کے ایئر پورٹ پر اتریں تو کچھ چوروں نے دونوں کو اچک لیا اور انہیں بیابان و صحراء میں لے گئے۔ اچانک ان کے سامنے ایک ہتھیار بند مسلح شخص نمودار ہوا اور ان دونوں ماں بیٹی کو ان چوروں کے چنگل سے نکالا۔ جب ان دونوں عورتوں نے اس مسلح شخص سے دریافت کیا کہ آپ کون ہیں؟ اس نے جواب دیا کہ: میں حسین ہوں۔

میں نے اس آدمی کو جس نے مجھے یہ قصہ سنایا بتایا کہ بشرطِ صحت واقعہ: وہ شیطان تھا جو بصورت حسین نمودار ہوا تاکہ دونوں عورتوں کے فتنہ و ضلالت میں مزید اضافہ کر دے، کیونکہ حسین رضی اللہ عنہ چودہ صدی پیشتر فوت ہو چکے ہیں اور وہ اپنی قبر سے قیامت کی صبح کو ہی باہر نکلیں گے۔ اور اگر وہ زندہ ہوتے تو یہ بات نہایت بعید تھی کہ وہ قبر پرستوں کی شرک پر مد کرتے، بلکہ وہ تو ان سے اپنی براءت کا اظہار کرتے اور ان سے شدید بغض و عداوت رکھتے۔ اور شیخ الاسلام امام ابن تیمیہ رحمہ اللہ نے اس طرح کے بہت سارے واقعات اپنی کتابوں میں مختلف مقامات پر بیان کئے ہیں۔

یہ اشارہ کر دینا بے محل نہ ہوگا کہ سب سے بڑی کرامت یہ ہے کہ بندہ کو حق کی معرفت، اس کے لئے ایثار، اس کی محبت اور اس پر استقامت، اس کے لئے جہاد اور اس پر صبر کی توفیق مل جائے، گرچہ دنیا میں زندگی بھر مومن سے کوئی خارق عادت کرامت صادر نہ ہو، کیونکہ ایمان پر استقامت کا انجام دنیا و آخرت کی سعادت و کامرانی ہے۔

**ثانیاً: اللہ تعالیٰ پر توکل و بھروسہ:**

اللہ تعالیٰ پر قلبی اعتماد اور اس پر ہر معاملہ کو تفویض و سپرد کرنے کا نام توکل ہے۔ اور یہ عقیدہ کہ اللہ تعالیٰ ہی دینے والا، روکنے والا، اور نفع و نقصان پہنچانے والا ہے اور آپ پر جو مصیبت آئی ہے وہ ٹلنے والی نہ تھی اور جو مصیبت خطا کر گئی وہ آپ کو لاحق ہونے والی نہ تھی۔ اور اگر ساری امت تمہیں کسی نفع پہنچانے پر متفق ہو جائیں تو سب مل کر اتنا ہی نفع پہنچا سکتے ہیں جتنا اللہ تعالیٰ نے تمہاری قسمت میں لکھ رکھا ہے۔ اور اگر ساری کائنات تمہیں نقصان پہنچانے پر مجتمع ہو جائیں تو تمہیں اتنا ہی نقصان پہنچا سکتے ہیں جتنا اس نے تمہاری قسمت میں لکھ رکھا ہے۔ اور ساری مخلوق اللہ تعالیٰ کی محتاج ہیں اور خود اللہ تعالیٰ کسی کا محتاج نہیں وہ بے نیاز و محمود

ہے۔ اس اعتقاد کے ساتھ ساتھ اسباب و وسائل کو بھی بروئے کار لایا جائے۔ کیونکہ اسباب اختیار کرنا بھی توکل میں شامل ہے، جیسا کہ اہل علم نے کہا ہے کہ: فقط اسباب پر اعتماد کرنا شرک ہے اور ترک اسباب شریعت پر طعن ہے اور انکار اسباب عقل کا فتور ہے اور صحیح معنی میں توکل وہی ہے جو اللہ کے اس فرمان میں موجود ہے: ﴿إِيَّاكَ نَعْبُدُ وَإِيَّاكَ نَسْتَعِينُ﴾ ”ہم صرف تیری ہی عبادت کرتے ہیں اور صرف تجھ ہی سے مدد چاہتے ہیں“۔ اور اللہ کے اس فرمان میں بیان ہوا ہے: ﴿فَاعْبُدْهُ وَتَوَكَّلْ عَلَيْهِ﴾ (ہود: ۱۲۳) ”پس تجھے اسی کی عبادت کرنی چاہئے اور اسی پر بھروسہ رکھنا چاہئے“۔

اور نبی کریم ﷺ نے ارشاد فرمایا: ﴿أَخْرُضْ عَلَى مَا يَنْفَعُكَ وَاسْتَعِنْ بِاللَّهِ وَلَا تَعْجَزْ﴾، فَإِنْ أَصَابَكَ شَيْءٌ فَلَا تَقُلْ لَوْ أَنِّي فَعَلْتُ كَذَا وَكَذَا وَلَكِنْ قُلْ قَدَرَهُ اللَّهُ وَمَا شَاءَ فَعَلَ، فَإِنَّ لَوْ تَفْتَحُ عَمَلَ الشَّيْطَانِ ﴿”تم اپنے مفید چیزوں کے حریص بنو اور اللہ تعالیٰ سے مدد طلب کرو اور عاجز نہ بنو، پھر اگر تمہیں کوئی تکلیف پہنچ جائے تو یہ نہ کہو اگر میں ایسا اور ایسا کرتا (تو یہ مصیبت نہ لگتی)، بلکہ یہ کہو کہ یہ اللہ تعالیٰ نے مقدر کر رکھی تھی اور اس نے جو چاہا کیا، کیونکہ لفظ ”اگر“ شیطان کے وسوسہ کا دروازہ کھولتا ہے“۔ (مسلم، نسائی، ابن ماجہ)۔

عوف بن مالک رضی اللہ عنہ نے روایت کی ہے کہ نبی کریم ﷺ نے دو آدمیوں کے درمیان فیصلہ فرمایا۔ ہارنے والے آدمی نے واپس جاتے ہوئے کہا: ”حَسْبِيَ اللَّهُ وَنِعْمَ الْوَكِيلُ“ (اللہ تعالیٰ میرے لئے کافی ہے اور وہ بہترین بھروسہ کی ذات ہے)۔ یہ سن کر نبی کریم ﷺ فرمایا: ﴿رُدُّوْا عَلَيَّ الرَّجُلَ﴾، فَقَالَ النَّبِيُّ ﷺ مَا قُلْتُ؟ قَالَ: قُلْتُ: حَسْبِيَ اللَّهُ وَنِعْمَ الْوَكِيلُ، فَقَالَ النَّبِيُّ ﷺ إِنَّ اللَّهَ يَلُومُ عَلَى الْعَجْزِ وَلَكِنْ عَلَيْكَ بِالْكَفَافِ، فَإِذَا غَلَبَكَ أَمْرٌ فَقُلْ: حَسْبِيَ اللَّهُ وَنِعْمَ الْوَكِيلُ ﴿”اس آدمی کو واپس

بلاؤ، نبی کریم ﷺ نے دریافت فرمایا: تم نے کیا کہا؟ اس نے کہا: میں نے کہا: ”اللہ میرے لئے کافی ہے اور وہ بہترین بھروسہ کی ذات ہے“۔ نبی کریم ﷺ ارشاد فرمایا: ”یقیناً اللہ تعالیٰ عجز و در ماندگی پر ملامت کرتا ہے، لیکن تم پر سمجھ و دانائی لازم ہے۔ جب تم پر کوئی شئی غلبہ پا جائے تو کہو: ”اللہ میرے لئے کافی ہے اور وہ بہترین بھروسہ کی ذات ہے“۔ (ابوداؤد، نسائی۔ شیخ عبد العزیز بن باز رحمہ اللہ نے فرمایا: اس حدیث کی سند حسن ہے)۔ یعنی کوتاہی و کمی نہ کرو اور پھر کہو کہ اللہ میرے لئے کافی ہے، بلکہ اپنے لئے فائدہ مند چیزوں کی تلاش اور نقصان دہ باتوں کے دفاع و روک میں جدوجہد و محنت کرو، پھر مغلوب ہو جاؤ تو کہو کہ ”اللہ میرے لئے کافی ہے“۔

اسی طرح عمر بن خطاب رضی اللہ عنہ سے مروی ہے انہوں نے فرمایا: ”توکل کرنے والا وہ شخص ہے جو زمین میں بیچ ڈالتا ہے اور پھر اللہ تعالیٰ پر توکل کرتا ہے“۔ (ابن ابی الدنیا، کتاب التوکل)۔

ساتھ الشیخ (عبد العزیز بن باز) رحمہ اللہ نے فرمایا: ”نبی کریم ﷺ سے یہ دریافت کیا گیا کہ پاکیزہ ترین کمائی کون سی ہے؟ آپ ﷺ نے ارشاد فرمایا: ﴿عَمَلُ الرَّجُلِ بِيَدِهِ وَكُلُّ بَيْعٍ مَبْرُورٍ﴾ ”آدمی کے اپنے پسینے کی کمائی، اور ہر شبہ، جھوٹ اور خیانت سے پاک خرید و فروخت“۔ (اسے امام بزار نے روایت کیا ہے اور حاکم نے اسے صحیح قرار دیا ہے اور اس کی سند جید ہے) اور صحیح بخاری میں مقدم بن معدی کرب سے روایت ہے کہ نبی کریم ﷺ نے ارشاد فرمایا: ﴿مَا أَكَلَ أَحَدٌ طَعَامًا قَطُّ خَيْرًا مِنْ أَنْ يَأْكُلَ مِنْ عَمَلٍ يَدِهِ، وَإِنْ نَبَى اللَّهُ دَاوُدَ كَانَ يَأْكُلُ مِنْ عَمَلٍ يَدِهِ﴾ ”آدمی نے کبھی اپنے ہاتھ کی کمائی سے بہتر کوئی کھانا نہیں کھایا۔ اور اللہ کا نبی داؤد علیہ السلام اپنے ہاتھ کی کمائی سے کھاتے تھے“۔

اور سب سے افضل توکل انبیاء کرام علیہم السلام کا توکل ہے، کیونکہ وہ مخلوق کے رشد و ہدایت کے سلسلہ میں اللہ پر توکل کرتے ہیں، یہ حضرات اسباب رشد و ہدایت کو اللہ تعالیٰ پر



توکل کرتے ہوئے اختیار کرتے ہیں کہ اللہ ہی قلوب کو قبولِ حق، اس کے لئے ایثار اور اس پر ثابت قدمی کی ہدایت دینے والا ہے۔ اور یہی حال انبیاء کے پیروکار علماء اور دعا کا ہے کہ وہ انبیاء کو اپنا اسوہ بناتے ہیں۔

اور ہدایت کے اسباب میں ایک یہ ہے کہ آدمی اپنے لئے اور دیگر بھائیوں کے لئے ہدایت کی دعا کرے، نیز کتاب اللہ اور سنت رسول اللہ ﷺ پر غور و تدبر، نفس، شیطان، خواہش اور حجب دنیا سے مجاہدہ اور اچھی صحبت اختیار کرنا، علم و ذکر کی مجلسوں میں حاضر ہونا، اللہ سے ثابت قدمی اور تواضعی بالحق و تواضعی بالصبر کا سوال کرنا، معروف کا حکم کرنا، منکر سے روکنا اور اس کے لئے لوگوں سے مجاہدہ کرنا اور اپنے علم و طاقت کے مطابق ان کو حق منوانا، ان سے شر و ضلالت کے اسباب دور کرنا، جاہ و مال استعمال کر کے ان کو نفع پہنچانا وغیرہ ہدایت کے اسباب ہیں۔ ان اسباب کو آدمی اپنے لئے اور دوسروں کے لئے بھی اللہ پر توکل کر کے استعمال کر سکتا ہے، ساتھ ہی یہ علم بھی ہونا چاہئے کہ اللہ تعالیٰ ہی ہدایت دینے والا، قلوب کو قبولِ حق کی توفیق دینے والا ہے اور بندوں کے قلوبِ رحمن کی دو انگلیوں کے درمیان ہے، جس کو چاہتا ہے صحیح راستہ پر گامزن کر دیتا ہے اور جس کو چاہتا ہے صحیح راستہ سے ہٹا دیتا ہے۔ ہم اللہ تعالیٰ سے دعا کرتے ہیں کہ وہ ہمیں اور ہمارے مسلمان بھائیوں کو صراطِ مستقیم کی ہدایت دے، ان انبیاء، صدیقین، شہداء اور صالحین کے راہ کی جن پر اللہ نے انعامات کی بارش کی ہے، اور یہ کتنے بہترین ساتھی ہیں۔

اسی طرح جنت میں داخل ہونے اور جہنم سے نجات پانے کے لئے بہت سارے اسباب کی ضرورت ہے جن میں اللہ وحدہ لا شریک لہ کے لئے عبادت میں اخلاص، اللہ کے ساتھ شرک کا ترک، اس کی اوامر کی ادائیگی کے ذریعہ طاعت و بندگی، ممنوعات و نواہی کا ترک اور حدود اللہ کے پاس وقوف شامل ہیں۔ یہ فقط اسباب ہیں، ایسا نہیں ہے کہ وہ جنت میں داخل

کر دیں گے اور جہنم سے نجات دے دیں گے۔ بلکہ وہ تو اللہ تعالیٰ کا فضل و کرم اور رحمت ہی ہے جو آدمی کو جنت میں داخل اور جہنم سے نجات دے سکتی ہے، جیسا کہ نبی کریم ﷺ نے ارشاد فرمایا ہے: ﴿وَأَعْلَمُوا أَنَّهُ لَنْ يَدْخُلَ الْجَنَّةَ أَحَدٌ بِعَمَلِهِ قَطُّ، قَالُوا: وَلَا أَنْتَ يَا رَسُولَ اللَّهِ! قَالَ: وَلَا أَنَا إِلَّا أَنْ يَتَغَمَّدَنِي اللَّهُ بِرَحْمَةٍ مِنْهُ وَفَضْلٍ﴾ ”یاد رکھو! کوئی شخص اپنے عمل کے بل بوتے پر جنت ہرگز نہیں جاسکتا، صحابہ کرام نے دریافت کیا: اے اللہ کے رسول! کیا آپ بھی نہیں؟ آپ ﷺ نے ارشاد فرمایا: میں بھی نہیں، الا یہ کہ اللہ تعالیٰ مجھے اپنے فضل و کرم اور رحمت سے ڈھانپ لے“۔ (متفق علیہ)۔

اسی طرح فرمانِ الہی: ﴿كُلُوا وَاشْرَبُوا هَنِيئًا بِمَا كُنْتُمْ تَعْمَلُونَ﴾ (الطّور: ۱۹) ”تم مزے سے کھاتے پیتے رہو ان اعمال کے سبب جو تم کرتے تھے“۔ نیز فرمانِ ربانی: ﴿كُلُوا وَاشْرَبُوا هَنِيئًا بِمَا أَسْلَفْتُمْ فِي الْأَيَّامِ الْخَالِيَةِ﴾ (الحاقة: ۲۴) ”مزے سے کھاؤ پیو اپنے ان اعمال کے سبب جو تم نے گزشتہ زمانہ میں کئے“۔ وغیرہ آیات میں ”ب“ ﴿بِمَا أَسْلَفْتُمْ﴾ میں اور ﴿بِمَا كَانُوا﴾ میں اور ﴿بِمَا كُنْتُمْ﴾ میں اور اس جیسی دیگر آیات قرآنیہ میں سبب کی ہے۔ یعنی تمہارے اعمال کے سبب، اور یہ ”ب“ جزا و بدلہ کی نہیں ہے جو اعمال کے بدلہ میں مزدور اپنی مزدوری لیا کرتا ہے۔

اسی طرح جو شخص کھیتی کرنا چاہے تو اس کے لئے ضروری ہے کہ وہ کھیت میں بیج ڈال دے، اب بیج کو اگانے والا صرف اللہ تعالیٰ ہے۔ ارشادِ ربانی ہے: ﴿أَفَرَأَيْتُمْ مَا تَحْرُثُونَ، أَنْتُمْ تَزْرَعُونَهُ أَمْ نَحْنُ الزَّارِعُونَ، لَوْ نَشَاءُ لَجَعَلْنَاهُ حُطَامًا فَظَلْتُمْ تَفْكَهُونَ﴾ (الواقعة: ۶۳ تا ۶۵) ”اچھا پھر یہ بھی بتلاؤ کہ تم جو کچھ بوتے ہو اسے تم ہی اگاتے ہو یا ہم اگانے والے ہیں۔ اگر ہم چاہیں تو اسے ریزہ ریزہ کر ڈالیں اور تم حیرت کے

ساتھ باتیں بناتے ہی رہ جاؤ۔ اور جو شخص بچہ کا طلب گار ہو وہ شادی کر کے اسباب اختیار کرے، لیکن کتنے شادی شدہ شخص ہیں جو بچوں سے محروم محض ہیں۔ اب جو ذات بچہ دیتی ہے وہ اللہ سبحانہ کی ذات ہے۔ ارشاد الہی ہے: ﴿لِلّٰهِ مُلْكُ السَّمٰوٰتِ وَالْاَرْضِ يَخْلُقُ مَا يَشَاءُ يَهَبُ لِمَنْ يَشَاءُ اِنَاثًا وَيَهَبُ لِمَنْ يَشَاءُ الذُّكُوْرَ اَوْ يُزَوِّجُهُمْ ذُكْرَانًا وَاِنَاثًا وَيَجْعَلُ لِمَنْ يَشَاءُ عَاقِبَةً اِنَّهٗ عَلِيْمٌ قَدِيْرٌ﴾ (الشوریٰ: ۶۵ تا ۶۷) ”آسمانوں کی اور زمین کی سلطنت اللہ تعالیٰ ہی کے لئے ہے، وہ جو چاہتا ہے پیدا کرتا ہے۔ جس کو چاہتا ہے بیٹیاں دیتا ہے اور جسے چاہتا ہے بیٹے دیتا ہے۔ یا انہیں جمع کر دیتا ہے بیٹے بھی اور بیٹیاں بھی اور جسے چاہے بانجھ کر دیتا ہے، وہ بڑے علم والا اور کامل قدرت والا ہے۔“

خلاصہ یہ کہ ترک اسباب سے توکل نہیں ہوتا، اسی طرح فقط اسباب پر اعتماد اور ترک توکل جائز نہیں ہے۔ اور دین اسلام ان دونوں کے درمیان ایک معتدل دین ہے۔

### ثالثاً: دعوت الی اللہ:

بعض لوگ خیر کی دعوت دینے میں اس کے دوائف و محرکات کے صرف ایک جانب کو اختیار کر لیتے ہیں اور دوسری جانب کو ترک کر دیتے ہیں۔ چنانچہ بعض لوگ دعوت خیر دیتے وقت صرف فضائل والی احادیث کو لیتے ہیں، مثلاً: ﴿مَنْ دَلَّ عَلَىٰ خَيْرٍ فَلَهُ مِثْلُ اَجْرِ فَاعِلِهٖ﴾ ”جو شخص کسی نیک کام کی رہنمائی کرے تو اسے کرنے والے کے برابر اجر ملے گا۔“ نیز ﴿مَنْ دَعَا اِلَى الْهُدٰى كَانَ لَهُ مِنَ الْاَجْرِ مِثْلُ اُجُوْرٍ مِّنْ تَبِعَهٗ لَا يَنْقُصُ ذٰلِكَ مِّنْ اُجُوْرِهِمْ شَيْئًا﴾ ”جو شخص کسی نیک کام کی دعوت دے اسے اس آدمی کے برابر اجر ملے گا جو اس پر عمل کرے گا اور اس کے اجر میں سے کچھ کم نہیں کیا جائے گا۔“ الحدیث۔ لہذا وہ لوگوں کو اس جہت فضائل سے دعوت دیتا ہے اور اپنے رب کے ساتھ اس جہت سے معاملہ کرتا

ہے، اس طرح اس کا قصد و ارادہ فقط فلاں کے برابر اجر پانا ہو جاتا ہے۔ اور کبھی یہ دعاۃ الی اللہ کے اہل خیر کے درمیان غیر محمود مقابلہ آرائی کی نوبت تک لے جاسکتا ہے، جو عداوت و حسد تک منج ہو سکتا ہے۔ وہ اس بنا پر کہ وہ اس شخص کی ہدایت میں سبقت لے گیا ہے، یا خیر کی رہنمائی کرنے میں، یا اس کے دعوت کے وسائل زیادہ موثر اور کامیاب ہیں بلکہ کبھی اسے اس کی دعوت سے نفرت اور اور لوگوں کو اس سے روکنے، اس کی شان گھٹانے، اپنے مقابل کی غلطیوں کی غلط مقاصد کے تحت تلاش کرنے اور انہیں سنگین باور کرانے کی حد تک پہنچا سکتا ہے۔ اور کبھی اسے اپنے مقابل پر جھوٹ و افترا پردازی کرنے، اس پر تہمت و بہتان باندھنے اور اس کی نیت و دل پر حملہ کرنے، اس کے اقوال کی غلط تفسیر کرنے اور اس کی باتوں کو غلط محمول پر محمول کرنے جس کا اس کے قائل نے مراد نہیں لیا ہے وغیرہ برے اور گھناؤنے آثار و نتائج تک لے جاسکتا ہے۔

اور اس مسکین کو یہ پتہ نہیں کہ اگر اس کے دفتر میں لاکھوں لوگ ہوں اور اسے ان کے اجر کے برابر اجر مل جائے، پھر بھی یہ اسے نہ جنت میں داخل کر سکتا ہے اور نہ جہنم سے نجات دے سکتا ہے، الا یہ کہ اللہ تعالیٰ کی رحمت و شفقت اسے ڈھانپ لے۔ چنانچہ یہ ہمارے نبی محمد ﷺ جو سید الکونین اور امام الداعین ہیں فرماتے ہیں: ﴿وَأَعْلَمُوا أَنَّهُ لَنْ يَدْخُلَ الْجَنَّةَ أَحَدٌ بِعَمَلِهِ قَطُّ، قَالُوا: وَلَا أَنْتَ يَا رَسُولَ اللَّهِ؟ قَالَ: وَلَا أَنَا إِلَّا أَنْ يَتَغَمَّدَنِي اللَّهُ بِرَحْمَةٍ مِنْهُ وَفَضْلٍ﴾ ”یاد رکھو! کسی کو بھی اس کا عمل جنت میں ہرگز داخل نہیں کر سکتا۔ صحابہ کرام نے دریافت کیا: اے اللہ کے رسول! آپ کو بھی نہیں؟ آپ ﷺ نے ارشاد فرمایا: مجھ کو بھی نہیں، الا یہ کہ اللہ تعالیٰ اپنے فضل و کرم اور رحمت میں مجھ کو چھپالے۔“

سماعۃ الشیخ عبد العزیز بن باز رحمہ اللہ نے فرمایا: لہذا اعمال صالحہ دخول جنت کے اسباب

ہیں، جیسا کہ ارشادِ بانی ہے: ﴿أَدْخُلُوا الْجَنَّةَ بِمَا كُنْتُمْ تَعْمَلُونَ﴾ ”تم اپنے اعمال کے سبب جنت میں داخل ہو جاؤ“۔ لیکن یہ جنت اللہ کے فضل و احسان کے بغیر حاصل نہیں ہو سکتی۔

اور ایک مومن لوگوں کو بہت سارے اسباب کے تحت خیر کی دعوت دیتا ہے، ان میں:

۱۔ یہ اللہ تعالیٰ کی محبت میں صدق و اخلاص کے سبب ہے، پس مومن وہی بات پسند کرتا ہے جو اللہ پسند کرتا ہے اور وہ بات ناپسند کرتا ہے جو اللہ تعالیٰ کو ناپسند ہے۔ مومن یہ بات پسند کرتا ہے کہ بندے اللہ کے یہاں توبہ کریں، کیونکہ اللہ توبہ کرنے والوں اور پاکی و طہارت اختیار کرنے والوں کو پسند کرتا ہے، نیز وہ مجاہدین فی سبیل اللہ کو محبوب رکھتا ہے، کیونکہ اللہ تعالیٰ اس کے راستوں میں جہاد و قتال کرنے والوں کو محبوب رکھتا ہے، وہ صدقہ و خیرات کرنے والوں کو پسند کرتا ہے، کیونکہ اللہ تعالیٰ محسنین کو پسند فرماتا ہے۔ اسی طرح وہ کافروں، ظالموں اور منافقوں کو ناپسند کرتا ہے، کیونکہ اللہ نہ ان کو محبوب جانتا ہے اور نہ ان کے کفر سے راضی ہوتا ہے۔ ارشادِ بانی ہے: ﴿إِنْ تَكْفُرُوا فَإِنَّ اللَّهَ غَنِيٌّ عَنْكُمْ وَلَا يَرْضَىٰ لِعِبَادِهِ الْكُفْرَ﴾ (الزمر: ۷) ”اگر تم کفر کرو تو یاد رکھو کہ اللہ تعالیٰ تم سب سے بے نیاز ہے اور وہ اپنے بندوں کے کفر سے خوش نہیں ہوتا“۔ اور اللہ تعالیٰ نے اہل نفاق اور منافقین کے لئے جہنم کے سب سے نچلے طبقہ کی وعید سنائی ہے۔

مقصد یہ کہ ایک مومن صادق اپنے رب سے سچی محبت رکھتا ہے اور اپنے رب کی مکمل معرفت رکھتا ہے اور اس کی صحیح معنی میں قدر و تعظیم جانتا ہے۔ وہ یہ قصد و ارادہ رکھتا ہے بلکہ اسے مسرت و خوشی ہوتی ہے کہ لوگ ہدایت یاب ہو جائیں اور اللہ تعالیٰ کی طرف توبہ کریں، خواہ اس کے ہاتھ پر ہدایت ملے یا دوسرے کے ہاتھ پر، خواہ اس کے اپنے مشائخ و جماعت والوں کے ہاتھ سے ملے یا دوسرے مشائخ اور دوسری جماعت والوں کے ہاتھ سے، اس کے نزدیک اہمیت

صرف اس بات کی ہے کہ اللہ تعالیٰ کا کلمہ بلند ہو اور دین مکمل طور پر اللہ کا ہو جائے اور صرف اسی تنہا ایک اللہ کی عبادت ہو اور اسی کی اطاعت و فرماں برداری ہو اور اسی کی تعظیم و توقیر ہو۔

اہلِ خیر کی الفت و یگانگت، ان کے مابین آپسی تعاون و خیر خواہی اور بعض کے بعض کی کوتاہیوں و دشمنیوں کے پاٹنے، حقد و حسد اور عداوت جیسے ان کے امراض کو دور کرنے کا قوی عامل و سبب ہے۔ یہ اسے لوگوں کی متفقہ چیزوں پر نظر ڈالنے کی دعوت دیتی ہے اس سے پہلے کہ وہ لوگوں کی اختلافی باتوں پر نظر کرے۔

۲۔ وہ لوگوں کو دعوت دینے میں صرف اللہ تعالیٰ کی رضا و خوشنودی اور دارِ آخرت کا طلب گار ہوتا ہے، وہ اس سے دنیوی مفاد و ساز و سامان کا خواستگار نہیں ہوتا اور نہ زمین میں بلند و بالا ہونے کی چاہت رکھتا ہے، جبکہ بعض لوگ اپنے معاصرین پر اونچا، یا ان پر فوقیت، یا ان پر ریاست و سرداری، یا لوگوں کی نظریں اپنی طرف متوجہ کرنے کا خواہاں ہوتا ہے گرچہ اپنے دل میں فساد انگیزی کی نیت نہ رکھتا ہو۔ اور یہ بات شرکِ اصغر میں شمار ہوتی ہے۔

شیخ الاسلام ابن تیمیہ رحمہ اللہ نے اپنی کتاب ”التوسل والوسیلۃ“ میں دعوت الی اللہ کی فضیلت پر بڑی سیر حاصل بحث کی ہے، اس کا خلاصہ یہ ہے کہ: ”سلف صالحین میں کسی شخص سے یہ بات منقول نہیں ہے کہ وہ کوئی عمل کرتا تھا اور اس کا ثواب نبی کریم ﷺ کو بخش دیتا تھا، چنانچہ مثلاً ایسا نہیں تھا کہ وہ حج یا عمرہ یا صدقہ و خیرات کرتا تھا اور ان اعمال کا ثواب نبی کریم ﷺ کی نذر کر دیتا تھا، کیونکہ ابو بکر و خدیجہ رضی اللہ عنہما سے لے کر اس امت کے آخری شخص تک کے تمام اعمال کے اجر و ثواب نبی کریم ﷺ کے نامہ اعمال میں ان کے اجر و ثواب میں کچھ بھی کمی کئے بغیر لکھے جاتے ہیں۔ اس بنا پر کہ آپ ﷺ ہی نے امت کو ان اعمال خیر کی رہنمائی کی ہے، اس لئے آپ ﷺ کو بھی ان کے اجر کے مثل اجر ملے گا۔ اس کے بالمقابل آدمی

کی اپنی سگی اولاد کا اجر مجرد نسب و قرابت کے سبب اس کے والد کے نامہ اعمال میں نہیں لکھا جائے گا۔ موصوف شیخ الاسلام رحمہ اللہ نے اس پر نبی کریم ﷺ کے اس قول سے استدلال کیا ہے: ﴿إِذَا مَاتَ ابْنُ آدَمَ انْقَطَعَ عَمَلُهُ إِلَّا مِنْ ثَلَاثٍ: صَدَقَةٍ جَارِيَةٍ، أَوْ عِلْمٍ يُنْتَفَعُ بِهِ، أَوْ وَلَدٍ صَالِحٍ يَدْعُو لَهُ﴾ جب ابن آدم مرجاتا ہے تو اس کے عمل کا سلسلہ منقطع ہو جاتا ہے، مگر تین اعمال کا اجر جاری رہتا ہے: ایک صدقہ جاریہ، دوسرا نفع بخش علم جس سے لوگ فائدہ اٹھائیں، تیسرا نیک اولاد جو اس کے حق میں دعا کرے۔ (شیخ الاسلام ابن تیمیہ رحمہ اللہ کے کلام کا خلاصہ)۔

یہ دعوت الی اللہ کی فضیلت پر دلالت کرتا ہے اور اس پر بھی کہ داعیوں کے لئے اجر عظیم ہے جب وہ اپنی دعوت میں صدق و اخلاص کے پیکر ہوں۔ اور سب سے بڑا اجر تو ہمارے نبی محمد ﷺ کو حاصل ہوگا، کیونکہ آپ ﷺ کو بھی آپ کی امت کے مثل اجر ملے گا اور آپ ﷺ ہی کے پیروکار سب سے زیادہ ہوں گے۔

۳۔ اسے اس امر پر آمادہ اس بات کی حرص و محبت کرتی ہے کہ اللہ تعالیٰ لوگوں کو جہنم سے نجات دے دے اور اس نجات میں وہ ایک سبب بن جائے، کیونکہ دنیوی آگ میں گرنا جبکہ وہ جہنم کی آگ کا ستر واں حصہ ہے، اس کو کوئی برداشت کر سکتا ہے اور نہ کوئی پسند کرتا ہے، تو پھر وہ جہنم کی آگ کو کیسے برداشت کر سکے گا جس کی گہرائی و عمق ستر سال ہے۔ اور یہ بیان کیا گیا ہے کہ جہنم کو ایک ہزار سال تک جلایا جاتا رہا یہاں تک کہ وہ سفید ہوگئی، اس کے بعد اور ایک ہزار سال تک تیز کیا جاتا رہا یہاں تک کہ وہ سرخ ہوگئی، اور پھر مزید ایک ہزار سال تک تیز کیا جاتا رہا یہاں تک کہ وہ کالی ہوگئی اور اب وہ گھٹا ٹوپ تاریکی کے مانند سیاہ ہے، اسے قیامت کے دن ستر ہزار لگاموں کے ساتھ کھینچ کر لایا جائے گا اور ہر لگام کو ستر ہزار ملائکہ کھینچ رہے ہوں گے،

قیامت کے دن رب ذوالجلال جہنم سے فرمائے گا: کیا تیرا پیٹ بھر چکا؟ جہنم جواب میں کہے گی: کیا مزید اور بھی جہنمی ہے؟ جہنم کا پیٹ نہیں بھرے گا یہاں تک کہ رب ذوالجلال اپنا قدم مبارک اس کے اندر ڈال دے گا تو جہنم کہہ اٹھے گی: بس، بس یعنی اب بھر گئی۔ ہم اللہ تعالیٰ سے دعا گو ہیں کہ ہمیں اور تمام زندہ و فوت شدہ مسلمان بھائیوں کو اپنے فضل و رحمت سے اس سے نجات دے، آمین۔

ایک مومن اپنے نبی محمد ﷺ کا مطیع و پیروکار ہوتا ہے جو اس بات کے انتہائی حریص تھے کہ اللہ تعالیٰ ان کے توسط سے لوگوں کو جہنم کی آگ سے نجات و خلاصی دے دے، جیسا کہ صحیح حدیث میں انس بن مالک رضی اللہ عنہ سے روایت ہے، انہوں نے کہا: ایک لڑکا نبی کریم ﷺ کی خدمت کیا کرتا تھا، وہ بیمار ہو گیا تو نبی کریم ﷺ اس کی عیادت کے لئے تشریف لے گئے اور اس کے سرہانے بیٹھ کر فرمایا: ”بیٹے! تو اسلام قبول کر لے“۔ اس لڑکے نے اپنے پاس بیٹھے اپنے والد کی طرف نگاہ اٹھا کر دیکھا، اس کے والد نے کہا: تو ابو القاسم کی بات مان لے، اس لڑکے نے اسلام قبول کر لیا۔ نبی کریم ﷺ وہاں سے نکلے آپ فرما رہے تھے: ﴿الْحَمْدُ لِلَّهِ الَّذِي أَنْقَذَهُ مِنَ النَّارِ﴾ ”سب تعریف اس اللہ کے لئے ہے جس نے اس لڑکے کو جہنم سے نجات دے دی“۔ (اسے امام بخاری، ابوداؤد، نسائی، احمد، حاکم اور بیہقی نے روایت کیا ہے)۔ اس کے باوجود کہ اس کے والدین یہودی تھے اور وہ لڑکا اس سے قبل یہودی تھا، اور یہود مومنوں سے سارے لوگوں کے مقابلہ میں شدید ترین عداوت و دشمنی رکھنے والے ہیں اور یہی یہود ہیں جو انبیاء کرام علیہم السلام کے قاتل ہیں اور خود نبی کریم ﷺ کو متعدد بار قتل کرنے کی سازش رچ چکے تھے، لیکن اللہ تعالیٰ نے ان سے آپ کی حفاظت فرمائی تھی۔ اس سب کے باوجود آپ ﷺ وہاں سے شاداں و فرحاں اس بات پر اللہ کی تعریف کرتے ہوئے اٹھے کہ اس نے اس یہودی



جان کو آپ ﷺ کے توسط سے جہنم سے چھٹکارا و خلاصی دے دی۔ یہی حال ایک مومن کا بھی ہوتا ہے کہ وہ تمام انسانوں کی ہدایت و رہنمائی کا حریص ہوتا ہے اور اس کا دائرہ کسی ملک یا خطہ تک محدود نہیں ہوتا، بلکہ اس کا دائرہ اس کی طاقت و امکان کی حد تک پوری دنیا کو محیط ہوتا ہے۔

## ۴۔ زہد و ورع:

اہل سنت والجماعت کے نزدیک آخرت کو نقصان پہنچانے والی باتوں کو ترک کرنے کا نام زہد ہے، یا دوسرے الفاظ میں فضول مباحات جیسے کھانے پینے اور لوگوں کی غلط صحبت کہ جس سے دینی نقصان ہونے کا اندیشہ ہو، سے بچنے کا نام زہد ہے۔

اور مشتبہ کمائی اور کھانے پینے کی مشکوک چیزوں سے اجتناب کا نام ورع ہے۔ لہذا ایک مومن ان میں سے کسی بھی چیز کو اختیار نہیں کرتا مگر جب اس کے یہاں یہ بات بالکل واضح ہو جائے کہ یہ حلال و پاک ہے، جیسا کہ نعمان بن بشیر رضی اللہ عنہما سے مروی حدیث میں ہے کہ نبی کریم ﷺ نے ارشاد فرمایا: ﴿الْحَلَالُ بَيْنَ وَالْحَرَامِ بَيْنَ وَبَيْنَهُمَا أُمُورٌ مُشْتَبِهَاتٌ لَا يَعْلَمُهُنَّ كَثِيرٌ مِنَ النَّاسِ فَمَنْ اتَّقَى الشُّبُهَاتِ فَقَدْ اسْتَبْرَأَ لِدِينِهِ وَعَرْضِهِ، وَمَنْ وَقَعَ فِي الشُّبُهَاتِ فَقَدْ وَقَعَ فِي الْحَرَامِ كَالرَّاعِي يَزْعُمُ حَوْلَ الْحِمَى يُوشِكُ أَنْ يَزَعَ فِيهِ﴾ ”حلال چیز واضح ہے اور حرام بات بھی کھلی ہے اور ان دونوں کے مابین کچھ مشتبہ امور ہیں جن سے بہت سارے لوگ نابلد ہیں، لہذا جو شخص مشتبہ باتوں سے اجتناب کرے وہ اپنے دین اور عزت و آبرو کی حفاظت کر لے گا۔ اور جو شخص مشتبہ امور میں پھنس گیا وہ حرام میں ملوث ہو گیا، اس چرواہا جیسا جو چہار دیواری کے ارد گرد اپنے جانوروں کو چراتا رہتا ہے کہ ایک وقت ایسا بھی آتا ہے کہ وہ چہار دیواری کے اندر چرانا شروع کر دیتا ہے۔“ (اسے امام بخاری، مسلم، ابوداؤد، نسائی، ترمذی اور ابن ماجہ نے روایت کیا ہے)۔

چنانچہ اشیاء کے تین زمرے ہیں: پہلا زمرہ: حلال بین، اسے اپنایا جائے گا۔ دوسرا زمرہ: حرام بین، اسے ترک کیا جائے گا۔ تیسرا زمرہ: مشتبہ، اس کے بارے میں توقف کیا جائے گا، اگر اس کے حلال ہونے کا پہلو واضح ہو جائے تو اسے اپنایا جائے گا اور اگر اس کی حرمت کا پہلو نمایاں ہو جائے تو اسے ترک کیا جائے گا، لیکن اگر وہ مشتبہ ہی باقی رہ جائے اور دونوں پہلوؤں میں سے کوئی واضح نہ ہو، تو پھر اس پر توقف ہی برقرار رہے گا۔

اور دائمی طور پر ترک واجتناب ہی ورع کہلائے ایسی بات نہیں، بلکہ کبھی فعل و عمل بھی ورع ہوتا ہے، مثلاً ایک شخص فتویٰ دینے میں ورع اختیار کر سکتا ہے جبکہ اس کے پاس علم ہے اور اس کے علاوہ وہاں دوسرا کوئی اہل علم موجود نہیں ہے جس کی طرف رجوع کیا جاسکے، ایسی صورت میں ورع یہ ہے وہ فتویٰ دیا کرے اور لوگوں کے درمیان علم دین کی آبیاری کرے اور اپنے اجتہاد سے کام لے۔ اب اگر وہ غلطی کر جائے تو اس کی یہ خطا معاف ہوگی۔

شیخ الاسلام ابن تیمیہ رحمہ اللہ فرماتے ہیں: ”نافع و مشروع زہد جسے اللہ اور اس کے رسول کو محبوب ہے وہ زہد ہے جو آخرت کے لئے مفید نہ ہو، البتہ جو آخرت کے لئے نافع و مفید ہو یا آخرت کے لئے معین و مددگار ہو تو اس بارے میں زہد اللہ تعالیٰ کی عبادت و طاعت کی قسموں کا زہد شمار ہوگا۔ اور زہد کا مقصد یا تو ضرر رساں باتوں سے زہد ہوتا ہے، یا بیکار و لالیعی کاموں سے زہد ہوتا ہے۔ مفید و نفع بخش باتوں سے زہد جہالت و ضلالت کہلاتا ہے، جیسا کہ نبی کریم ﷺ نے ارشاد فرمایا: ﴿أَخْرُضَ عَلَى مَا يَنْفَعُكَ وَاسْتَعِزَّ بِاللَّهِ وَلَا تَعْجِزَنَّ﴾ ”فائدہ مند کاموں کے حریص بنو اور اللہ تعالیٰ سے نصرت و تائید مانگو اور عاجزی و درماندگی نہ دکھاؤ۔“ (مسلم، نسائی، ابن ماجہ)۔ اور ایک بندہ کے لئے نافع و مفید کام اللہ تعالیٰ کی عبادت و بندگی اور اس کے رسول محمد ﷺ کی اطاعت ہے۔ اور جو امر بھی اس میں

رکاوٹ بنے وہ نقصان دہ ہے نافع نہیں ہے۔ پھر بندہ کے لئے مفید ترین بات یہ ہے کہ اس کے تمام اعمال اللہ کی عبادت و طاعت کے لئے ہو۔ اور اگر فرائض کی ادائیگی کرے اور ایسا مباح کام کرے جو طاعت پر اس کے لئے معین و مددگار نہ ہو تو اس نے ایسا عمل کیا جو اس کے لئے نافع ہے اور غیر مفید و بے ضرر بھی۔

اسی طرح مشروع وہ ورع کہلاتی ہے کہ جس کام کے انجام و عاقبت کے بارے میں اندیشہ موجود ہو اس سے ورع برتی جائے۔ اور وہ کام ہے جس کی حرمت مشکوک ہو اور اس کے ترک میں اس پر عمل سے زیادہ بڑا مفسدہ نہ ہو (جیسے خاص حرام کام) مثلاً وہ شخص جو مشتبہ شئی کو تقویٰ و ورع کے سبب اخذ کرنا ترک کر دے حالانکہ اس کو اس کی حاجت ہے اور اس کے مقابلہ میں واضح حرام کا ارتکاب کر ڈالے۔ یا وہ کسی واجب کام کو ترک کرے جس کا ترک مشتبہ امور کو کرنے کے مقابلہ میں بڑے فساد کا موجب ہو، مثلاً وہ شخص جس کے والد یا خود اس پر قرض ہو اور اس سے اس کا مطالبہ بھی ہو رہا ہو اور قرض کی ادائیگی کے لئے مشکوک مال کے علاوہ دوسرا مال نہ ہو تو وہ اس سے تقویٰ و ورع دکھلاتا ہے اور اپنے اور والد کے ذمہ قرض کو گروی چھوڑ رہا ہے۔

اسی طرح ورع میں یہ بات بھی داخل ہے کہ اس کام کے ارتکاب سے احتیاط برتی جائے کہ جس کا وجوب و فرضیت مشکوک ہے اور لیکن اسی صورت پر۔

اور مکمل ورع یہ ہے کہ انسان دو خیر کے کاموں میں بہترین اور دوسری باتوں میں بدترین کے عموم کا خیال رکھے۔ (یعنی مصالح کے ازدحام کے وقت افضل مصلحت کو مقدم رکھے، گرچہ ادنیٰ مصلحت چھوٹ جائے۔ اور مفاسد کے ازدحام کے وقت ادنیٰ مفسدہ کا ارتکاب کرے تاکہ عظیم مفسدہ کو چھوڑا جاسکے۔ اور اگر مصلحت عظمیٰ کا حصول خفیف مفسدہ کے بغیر ممکن نہ ہو تو

مصلحتِ عظمیٰ کے حصول کی سعی کرے گرچہ خفیف مفسدہ اٹھانا پڑے۔ البتہ اگر مفسدہ مصلحت سے عظیم ہو یا مساوی ہو تو ایسی صورت میں مفسدہ کا دفاع جلبِ مصلحت پر مقدم ہوگا۔ اور یہ یاد رکھے کہ شریعت کی بنیاد مصالح کی تحصیل و تکمیل اور مفاسد کی تعطیل و تقلیل پر قائم ہے۔ ورنہ جو شخص عمل و ترک کے مابین شرعی مصلحت و مفسدات کا موازنہ نہ کر پائے تو وہ کبھی بعض واجبات کو ترک کر دے گا یا بعض محرمات پر عمل کر لے گا اور اسے وہ ورع سمجھ بیٹھے گا، مثلاً وہ شخص جو ان اماموں کے پیچھے جمعہ و جماعت کو ترک کر دیتا ہے جن میں بدعت یا فتنہ و فجو موجود ہے اور اسے وہ ورع سمجھتا ہے۔ اور صادق کی شہادت کے قبول اور عالم کے علم کے استفادہ سے اس بنا پر رک جاتا ہے کہ ان کے اندر خفیف بدعت پائی جاتی ہے، اور وہ اس ترکِ قبولِ سماعِ حق کو جس کا سننا واجب ہے، کو ورع سمجھتا ہے۔“ (انتہی کلام شیخ الاسلام)۔

## فائدہ: افضل ترین عبادت کے بارے میں

علامہ ابن القیم رحمہ اللہ اپنی کتاب مدارج السالکین میں رقم طراز ہیں:

﴿إِيَّاكَ نَعْبُدُ﴾ کے مقام و مرتبہ والوں کے افضل و نفع اور ترجیح و تخصیص میں احق عبادت کے سلسلہ میں چار طریقے ہیں، اس طرح وہ اس معاملہ میں چار اقسام میں منقسم ہیں:

پہلی قسم: اس مقام و مرتبہ والوں کے نزدیک افضل و نفع عبادت وہ ہے جو نفس پر مشکل و دشوار اور مشقت آمیز ہو۔ یہ لوگ کہتے ہیں: اس بنا پر کہ یہ خواہشاتِ نفس کو سب سے زیادہ دور بھگانے والی ہے، لہذا یہی عبادت کی اصل و حقیقت ہے۔

یہ حضرات کہتے ہیں: بقدر مشقتِ اجر و ثواب مرتب ہوتا ہے، انہوں نے اس سلسلہ میں ایک بے بنیاد اور بے اصل حدیث بھی روایت کی ہے: ﴿أَفْضَلُ الْأَعْمَالِ أَحْمَرُهَا﴾

”افضل ترین عمل وہ ہے جو دشوار ترین ہو“۔ یہ لوگ اہل مجاہدہ اور نفس پر جور و ظلم روا رکھنے والے کہلاتے ہیں۔ (علامہ سیوطی نے درمنثور میں فرمایا: یہ حدیث غیر معروف ہے۔ اور علامہ مزی نے کہا: یہ عجیب و غریب حدیث ہے)۔

یہ لوگ کہتے ہیں: نفس مشقت و مجاہدہ اور ریاضت ہی سے درست ہو سکتا ہے، کیونکہ نفس کی فطرت میں سستی و کسلندی، ذلت و خست اور ہمیشہ زمین میں لگے و ٹکے رہنا داخل ہے، لہذا خوفناک امور پر سواری اور مشقت و تکلیف برداشت کئے بغیر اس کی اصلاح نہیں ہو سکتی۔

دوسری قسم: یہ حضرات کہتے ہیں: افضل ترین عبادت تجر دور ہبانیت، دنیا سے زہد و کنارہ کشی اور بے رغبتی اور انتہائی حد تک دنیا سے کم فائدہ لینا، دنیوی اہتمام و فکر کو پس پشت ڈالنا اور ہر اس شئی سے بے اعتنائی برتنا جس کا تعلق دنیا سے ہے۔

پھر یہ لوگ بھی دو قسموں میں منقسم ہیں:

ایک عوام کا طبقہ: جس کا خیال باطل ہے کہ یہی عبادت کی غرض و غایت ہے، لہذا انہوں نے اسی کے لئے کمر کس لی، اسی پر عمل پیرا ہو گئے اور لوگوں کو اسی کی دعوت دینے لگے۔ یہ لوگ یہاں تک کہتے ہیں کہ یہ درجہ علم و عبادت سے بھی افضل ہے۔ ان کے خیال میں زہد اور دنیا سے بے رغبتی ہی ہر عبادت کی چوٹی اور غرض و غایت ہے۔

دوسرا خواص کا طبقہ: ان کے خیال میں عبادت مقصود لغیرہ ہے اور اس کا اصل مقصد اللہ تعالیٰ کے دھیان پر قلب کا جماؤ، اسی پر اپنے قصد و ارادہ کا ٹکاؤ، اسی کی محبت میں قلب کی تفریح، اسی کی طرف رجوع و انابت و توکل اور اسی کی رضا کے لئے انہماک و اشتغال ہے۔ چنانچہ ان کے خیال میں افضل ترین عبادت جمعیتِ قلب اور اللہ تعالیٰ کا قلب و لسان سے دائمی ذکر اور اس کا مراقبہ ہے، وہ عبادات نہیں جو ان کے جمعیتِ قلب میں رخنہ و خلل اور انتشار و تشتت ڈال دے۔

پھر ان میں بھی دو فریق ہیں:

ایک عارفینِ متبعین کا فریق: کہ جب ان کے پاس کوئی امر یا نہی آتی ہے تو اس پر بلیک کہتے ہیں، مگرچہ یہ ان کی توجہ کو بانٹ دے اور ان کی جمعیتِ قلب کو منتشر کر دے۔  
دوسرا منخرفین کا فریق: یہ لوگ کہتے ہیں: عبادت کا اصل مقصد جمعیتِ قلب ہے، لہذا جو امر و نہی اس جمعیتِ قلب میں بھنگ ڈال دے اس کی طرف مطلق التفات نہیں کیا جائے گا۔ اور اکثر ان کا شاعر یہ کہتا ہے:

**یطلب بالاوراد من کان غافلاً فکیف بقلب کل أوقاته ورد؟**

اوراد و وظائف کا مطالبہ اس سے کیا جاتا ہے جو غافل ہو، اس قلب سے ان کا کیا مطالبہ جس کا سارا وقت اوراد و وظائف سے پُر ہے؟

پھر منخرفین کا یہ فریق بھی دو قسموں میں بٹ گیا ہے:

ایک گروپ جو اپنی اسی مزعومہ جمعیتِ قلب کے لئے فرائض و واجبات کو ترک کر دیتا ہے۔  
دوسرا گروپ فرائض و واجبات تو ادا کرتا ہے مگر اسی مزعومہ جمعیتِ قلب کے سبب سنن و نوافل اور علم نافع کے حصول کو ترک کر دیتا ہے۔

اس گروپ کے بعض شخص نے ایک عارف شیخ سے دریافت کیا کہ: جب موزن اذان دے اور میں اپنے جمعیتِ قلب (مراقبہ) میں مشغول ہوں، اب اگر میں اٹھتا ہوں اور نماز کے لئے نکلتا ہوں تو یہ جمعیتِ قلب بھنگ ہو جاتی ہے۔ اور اگر میں اپنے اسی حال میں برقرار رہتا ہوں تو میری جمعیتِ قلب برقرار رہتی ہے، اب میرے حق میں کون سا عمل افضل ہے؟ اس عارف شیخ نے جواب دیا: جب موزن اذان دے اور تم عرش کے نیچے ہو تو تب بھی اٹھو اور اللہ کے داعی کی بات پر بلیک کہو، پھر اپنی جگہ لوٹ جاؤ۔ یہ اس بنا پر کہ جمعیتِ قلب و مراقبہ قلب

وروح کا حصہ ہے اور داعی کی اذان پر بلیک کہنا رب کا حق ہے، اور جو شخص رب کے حق پر اپنی روح کو ترجیح دے وہ یقیناً اہل ﴿إِيَّاكَ نَعْبُدُ﴾ میں سے نہیں ہے۔

تیسری قسم: ان کے خیال میں افضل نفع بخش وہ عبادت ہے جس کا نفع وفائدہ متعدی ہو۔ انہوں نے متعدی نفع والی عبادت کو اس عبادت سے افضل قرار دیا جو کم نفع بخش ہو۔ ان کے خیال میں فقراء و مساکین کی خدمت، لوگوں کے مصالح کے ساتھ اشتغال، ان کے حوائج و ضروریات کی ادائیگی اور ان کی مال و جاہ اور نفع سے مدد کرنا افضل عبادت ہے۔ انہوں نے اسی کے حصول کو اپنا مقصد بنایا اور اسی پر گامزن ہو گئے اور نبی کریم ﷺ کے درج ذیل فرمان سے استدلال کیا: ﴿الْخَلْقُ كُلُّهُمْ عِيَالُ اللَّهِ وَ أَحَبُّهُمْ إِلَيْهِ أَنْفَعُهُمْ لِعِيَالِهِ﴾ ”ساری مخلوق اللہ کا ایک کنبہ جیسا ہے، اور اللہ کو سب سے زیادہ محبوب وہ شخص ہے جو اس کے کنبہ کے حق میں کارآمد ثابت ہو“۔ اس حدیث کو امام ابو یعلیٰ نے روایت کیا ہے۔ (طبرانی، البو نعیم، بزار، ابو یعلیٰ اور ابن ابی الدنیا نے روایت کیا ہے۔ حافظ نے اپنے فتاویٰ حدیثیہ میں کہا: الخلق عیال اللہ والی حدیث کی طرق سے آئی ہے اور سب کے سب ضعیف ہے)۔ انہوں نے اس بات سے استدلال کیا ہے کہ عابد کا عمل اس کے اپنے نفس تک محدود ہے اور خدمت گزار کا رآمد شخص کا عمل دوسروں تک متعدی ہے اور کہاں اس کا رتبہ اور کہاں اس کا؟

انہوں نے کہا: اسی بنا پر ایک عالم کی فضیلت ایک عابد پر ویسی ہی ہے جیسے چاند کو دوسرے تمام ستاروں پر برتری و فوقیت حاصل ہے۔

انہوں نے کہا: اور نبی کریم ﷺ نے علی بن ابی طالب رضی اللہ عنہ سے فرمایا: ﴿لَا نَنْ يَهْدِي اللَّهُ بِكَ رَجُلًا وَاحِدًا خَيْرَ لَكَ مِنْ حُمْرِ النَّعَمِ﴾ ”اگر اللہ تعالیٰ تیرے ذریعہ کسی ایک آدمی کو ہدایت نصیب کر دے، تو یہ تمہارے لئے سرخ اونٹوں سے بھی بہتر

ہے۔“ (بخاری و مسلم، ابوداؤد)۔

اور یہ فضیلت و برتری فقط متعدی نفع کے سبب ہے، انہوں نے اس حدیث رسول ﷺ سے بھی استدلال کیا ہے: ﴿مَنْ دَعَا إِلَى هُدًى كَانَ لَهُ مِنَ الْأَجْرِ مِثْلُ أُجُورِ مَنْ اتَّبَعَهُ مِنْ غَيْرِ أَنْ يَنْقُصَ مِنْ أُجُورِهِمْ شَيْءٌ﴾ ”جو شخص کسی ہدایت کے کام کی دعوت دے، اسے بھی اتنا ہی اجر و ثواب حاصل ہوگا جتنا کہ اس پر عمل کرنے والوں کو، البتہ ان عمل کرنے والوں کے اجر و ثواب میں سے کچھ بھی کم نہیں کیا جائے گا۔“

انہوں نے نبی کریم ﷺ کے اس فرمان سے استدلال کیا: ﴿إِنَّ اللَّهَ وَمَلَائِكَتَهُ يُصَلُّونَ عَلَى مُعَلِّمِ النَّاسِ الْخَيْرِ﴾ ”اللہ تعالیٰ اور اس کے ملائکہ لوگوں کو خیر کی تعلیم دینے والوں پر رحمت و مغفرت کی دعا کرتے ہیں۔“ (ترمذی، حدیث غریب، بزار، طبرانی)۔ نیز اس فرمان نبوی ﷺ سے احجاج کیا: ﴿إِنَّ الْعَالَمَ لَيَسْتَغْفِرُ لَهُ مَنْ فِي السَّمَوَاتِ وَمَنْ فِي الْأَرْضِ حَتَّى الْحَيَتَانِ فِي الْبَحْرِ وَالنَّمْلَةَ فِي جُحْرِهَا﴾ ”عالم کے لئے آسمان و زمین والے مغفرت کی دعا کرتے ہیں، حتیٰ کہ دریا کی مچھلیاں اور بلوں کی چیونٹیاں بھی۔“ (ترمذی، ابوداؤد، ابن ماجہ، احمد، ابن حبان، سند حسن)۔

نیز انہوں نے اس سے استدلال کیا کہ جب صاحبِ عبادت مرجائے تو اس کا عمل منقطع ہو جاتا ہے، لیکن صاحبِ نفع کا عمل اس وقت تک منقطع نہیں ہوتا جب تک اس سے منسوب عمل کا نفع و افادیت برقرار ہے۔

نیز انہوں نے اس سے احجاج کیا کہ انبیاء کرام کی بعثت ہی مخلوق پر احسان کرنے، ان کی ہدایت و رہنمائی کرنے اور ان کے معاش و معاد کے سلسلہ میں نفع پہنچانے کے لئے ہوئی ہے۔ ان کی بعثت اس لئے نہیں ہوتی کہ وہ خلوت گزریں اور لوگوں سے کٹ کر رہبانیت و خانقاہ نشیں



بن کر رہ جائیں۔ اس بنا پر نبی پاک ﷺ نے ان تین افراد کی نکیر فرمائی جنہوں نے عبادت گزاری کے لئے لوگوں سے قطع تعلق کرنے اور ان کی مخالفت ترک کرنے کا ارادہ کیا تھا اور انہوں نے یہ سمجھا تھا کہ اللہ کے معاملہ میں تفرق، اس کے بندوں کی نفع رسانی اور ان پر احسان جمعیتِ قلب سے افضل اس کے بغیر نہیں ہو سکتا۔

**چوتھی قسم:** ان لوگوں نے کہا کہ ہر وقت اور ہر جگہ اس کے مناسب حال و کام رب کی رضا و خوشنودی کے لئے عمل کرنا افضل ترین عبادت ہے۔ چنانچہ جہاد کے وقت افضل ترین عبادت جہاد ہے، گرچہ اس کے لئے اوراد و وظیفہ، تہجد گزاری و قیام اللیل اور دن میں روزہ کو ترک کرنا پڑے، بلکہ فرض نمازوں کے اتمام کو چھوڑنا پڑے جو حالت امن میں اتمام کیا جاتا ہے۔

مہمانوں کی تشریف آوری کے وقت افضل کام اوراد مستحبہ اور اہل و عیال کے حقوق کی ادائیگی کے مقابلہ میں ان کے حقوق کی ادائیگی اور ان کے ساتھ وقت دینا ہے۔

سحری کے وقت افضل کام نماز، تلاوتِ قرآن ذکر و دعا اور استغفار میں مشغولیت ہے۔ طالب علم کی رہنمائی اور جہال کی تعلیم کے وقت افضل، ان کی تعلیم پر توجہ اور ان کے ساتھ مشغولیت ہے۔

اوقاتِ اذان میں افضل دوسرے اوراد کو ترک کر کے موزن کا جواب دینے میں مشغولیت ہے۔

بچہ وقت نمازوں کے اوقات میں افضل محنت و کوشش اور مکمل طور پر اس کی ادائیگی میں خلوص و خیر خواہی، اس کے لئے اول وقت میں سبقت کرنا اور مسجدوں کو ٹکنا گرچہ دور ہو، ہے۔

محتاج کی جاہ و جسم اور مال سے مدد کی ضرورت کے وقت افضل اس کی مدد و نصرت میں بھاگ دوڑ و انہماک اور اس کی فریاد رسی اور اس کو اوراد و وظائف اور خلوت پر ترجیح دینا ہے۔

قراءتِ قرآن کے وقت افضل دل جمعی اور اس پر غور و تدبر کا قصد ہے، یہاں تک کہ گویا اللہ تعالیٰ آپ سے مخاطب ہے، لہذا آپ اپنے قلب و دماغ کو اس پر غور و فکر اور تدبر پر مجتمع کر دیں۔ اور اللہ تعالیٰ کے اوامر کی تنفیذ کا عزم مصمم اس آدمی کے جمعیتِ قلب سے عظیم ہے جس کے پاس کسی دنیوی بادشاہ کا خط حکم کی تنفیذ کے لئے آیا ہو۔

عرفہ میں وقوف کے وقت افضل اس دن روزہ رکھنے کے مقابلہ میں دعا و ذکر اور تضرع و انابت میں انتہائی انہماک و کوشش اور مشغولیت ہے۔

عشرہ ذی الحجہ کے ایام میں افضل عبادات کی کثرت خصوصاً تکبیر و تہلیل و تحمید کی کثرت ہے، لہذا یہ غیر متعین جہاد سے بھی افضل ہے۔

رمضان کے آخری عشرہ میں افضل لوگوں کی مخالطت اور ان کے ہمراہ مشغولیت کے مقابلہ میں مسجد کو لازم پکڑنا، خلوت و اعتکاف ہے، حتیٰ کہ یہ لوگوں کی تعلیم پر توجہ اور بہت سارے علماء کے نزدیک قرآن پڑھانے سے بھی افضل ہے۔

مسلمان بھائی کے مرض و وفات کے وقت افضل اس کی عیادت، جنازہ میں شرکت اور جنازہ کے ساتھ چلنا اور اسے اپنی خلوت و جمعیتِ قلب پر مقدم رکھنا ہے۔

مصائب کے نزول اور لوگوں کے آپ کو ایذا دہی کے وقت افضل ان کے ساتھ رہتے ہوئے صبر کا حق ادا کرنا اور ان سے راہ فرار اختیار نہ کرنا ہے، کیونکہ وہ مومن جو لوگوں کے ساتھ رہتا ہے تاکہ ان کی ایذا دہی پر صبر و تحمل کا مظاہرہ کرے، اس مومن سے افضل ہے جو لوگوں کے ساتھ نہیں رہتا اور ان کی تکلیف و ایذا کو نہیں اٹھاتا۔ نیز خیر کے کاموں میں لوگوں کی مخالطت اس میں لوگوں سے اعترال و الگ رہنے سے افضل ہے۔ اور شر کے کاموں میں لوگوں سے اعترال و دوری ان کی مخالطت و صحبت سے افضل ہے، البتہ جب یہ علم ہو کہ ان کی مخالطت

سے شر ختم ہوگا یا کم ہوگا تو ایسی صورت میں ان کے ساتھ مخالفت ان سے اعتزال و دوری سے افضل ہے۔

خلاصہ یہ کہ ہر وقت و ہر حال میں افضل اس وقت و حال میں رب کی رضا و خوشنودی کو مقدم رکھنا اور اس وقت کے مناسب حال عمل و وظیفہ کو بجالانا ہے۔

یہی وہ لوگ ہیں جو مطلق عبادت گزار کہلاتے ہیں اور ان سے قبل تمام اصناف کے لوگ مقید عبادت گزار کہلاتے ہیں۔ چنانچہ ان میں سے کوئی جب اس نوع کی عبادت سے نکل جاتا ہے جس سے وہ چمٹا ہوا ہے اور اس سے جدا ہو جاتا ہے تو خود کو یہ سمجھ بیٹھتا ہے کہ اس نے کوتاہی کی ہے اور اس عبادت کو ترک کر دیا ہے۔ اس طرح وہ صرف ایک طریق پر اللہ کی عبادت کرتا ہے۔ جبکہ مطلق عبادت گزار شخص کی غرض خاص و متعین عبادت گزار نہیں ہے جسے وہ دوسری عبادت پر فوقیت دے، بلکہ اس کی غرض اللہ تعالیٰ کی فقط رضا جوئی ہے خواہ وہ کہیں پر ہو، یہی اس کی تعبدیت کا محور و مدار ہے۔ چنانچہ وہ عبودیت کی ایک منزل سے دوسری منزل کی طرف منتقل ہوتا رہتا ہے۔ جب اس کے سامنے کوئی منزل پیش کی جاتی ہے تو وہ وہاں تک پہنچنے کی جدوجہد کرتا ہے اور اس کے حصول میں اس وقت تک مشغول رہتا ہے جب تک کہ اس کے سامنے دوسری منزل ظاہر نہ ہو جائے۔ یہی اس کے حرکت و عمل کا طریقہ رہتا ہے یہاں تک کہ اس کا سفر انتہا کو پہنچ جاتی ہے۔ اگر آپ علماء پر نظر کریں تو آپ اسے بھی ان کے ساتھ دیکھیں گے، اگر آپ عابدوں کو دیکھیں تو اسے بھی ان کے ساتھ دیکھیں گے، اگر مجاہدین پر نظر کریں تو آپ اسے بھی ان کے ساتھ پائیں گے۔ اور اگر ذاکرین کو دیکھیں تو اسے ذاکرین کے ساتھ پائیں گے، اگر اہل خیر اور محسنین کو دیکھیں تو آپ اسے بھی محسنین کے ساتھ دیکھیں گے۔ اور اگر آپ ارباب جمعیت قلب اور مراقبین کو دیکھیں تو آپ اسے بھی ان کے

ساتھ پائیں گے۔ یہی تعبد مطلق ہے جس پر کسی خاص خطوط و نشان کا کنٹرول نہیں ہے اور نہ کسی قید کا وہ پابند ہے اور اس کے عمل کی غرض اس کے نفس کی چاہت و خواہش اور لذت و راحت نہیں ہے، بلکہ اس کے عمل کا حقیقی مقصد صرف رب کی رضا و مراد ہے، گرچہ اس کے نفس کی راحت و لذت اس کے سوا دوسری باتوں میں ہے۔ اور یہی درحقیقت ﴿إِيَّاكَ نَعْبُدُ وَإِيَّاكَ نَسْتَعِينُ﴾ ”ہم تیری ہی عبادت کرتے ہیں اور تجھ ہی سے مدد چاہتے ہیں“، سے متحقق ہوتا ہے، وہ پورے صدق و اخلاص کے ساتھ انہی دونوں باتوں پر قائم ہوتا ہے۔ اس کا لباس وہی ہے جو میسر آ جائے، اس کا کھانا وہی ہے جو مل جائے، اس کی ہر وقت کی مشغولیت اللہ کے اس حکم کی بجا آوری میں رہتی ہے جو اس وقت میں اس کا حکم ہوتا ہے، اس کا بیٹھنا اسی جگہ ہوتا ہے جہاں اس کو جگہ مل جائے، نہ کوئی اشارہ ابرو اس کو لٹو کی طرح نچا سکتا ہے اور نہ کوئی طوق و قید اسے غلام بنا سکتی ہے اور نہ کوئی رنگ و چھاپ اس پر حاوی ہے۔ وہ مطلق حرو آزاد ہے، اللہ کے امر کے ساتھ پھرتا رہتا ہے جہاں وہ پھر جائے، وہ آمر کے حکم پر چلتا رہتا ہے جہاں اس کی سواری جائے اور اس کے ساتھ پھرتا رہتا ہے یہاں تک کہ وہ اپنا خیمہ نصب کر دے۔ ہر حق پرست اس سے الفت و انسیت رکھتا ہے اور ہر باطل پرست اس سے وحشت محسوس کرتا اور بدک کر بھاگتا ہے۔ وہ مثل بارانِ آسمان کے ہے کہ جہاں برس جائے پودے لہلہا اٹھیں۔ وہ مثل درخت خرما کے ہے کہ اس پر موسم خزاں کا کچھ بھی اثر نہیں ہوتا، اور اس کا سراپا منفعت بخش ہے حتیٰ کی اس کا کاٹنا بھی۔ وہ اللہ کے مخالفین پر شدید ہوتا ہے، جب اللہ کے محارم کی بے حرمتی ہو تو اس وقت سخت غضبناک ہوتا ہے، لہذا وہ اللہ ہی کے لئے، اللہ ہی کی توفیق سے اور اللہ ہی کے ساتھ ہوتا ہے۔ وہ بلا مخلوق کی موجودگی کے اللہ کی بارگاہ میں ہوتا ہے (یعنی جب وہ کوئی عمل کرتا ہے تو صرف اللہ کی رضا کے لئے کرتا ہے، اسے اس بات کی فکر و انگیر نہیں ہوتی کہ لوگ

اس کی تعریف کے پل باندھیں گے، یا اس کے خلاف مذمت کا پٹارا کھول دیں گے۔ اسے دیکھیں یا نہ دیکھیں، اسے پہچانیں یا نہ پہچانیں، اس کے پاس لوگوں کی موجودگی سے اپنے نشاط و عمل میں اضافہ نہیں کرتا اور لوگوں کے عدم موجودگی کی صورت میں اپنے نشاط و عمل کو گھٹانے دیتا، بلکہ وہ ہمیشہ اور ہر حال میں حتیٰ کہ اپنی تنہائی میں بھی حق کا دامن تھامے ہوتا ہے) اور بلا نفس لوگوں کی صحبت میں ہوتا ہے۔ (یعنی وہ ملنسار، خاکسار اور متواضع ہوتا ہے، وہ اپنے نفس کی دوسرے مسلمانوں کے مقابلہ میں قدر و قیمت اور جاہ و مرتبہ اور امتیاز و بڑائی نہیں سمجھتا)، بلکہ جب وہ اللہ کے ساتھ ہوتا ہے تو اللہ اور اپنے درمیان سے تمام مخلوق کو دور کر دیتا ہے اور مکمل تخلیہ میں ہو جاتا ہے، اور جب وہ مخلوق کے ساتھ ہوتا ہے تو اپنے نفس و انا کو ان کے وسط سے دور کر دیتا ہے اور اس سے بالکل فارغ ہو جاتا ہے۔ پس خوش خبری ہے اس کے لئے! لوگوں کے مابین وہ کیا ہی اجنبی ہے! اور لوگوں سے اس کی وحشت و بدکاؤ کیا بلا کی ہے! اور اللہ کے ساتھ اس کی الفت و انسیت، فرح و سرور اور سکون و اطمینان کیا ہی عظیم ہے! اللہ تعالیٰ ہی سے مدد طلب کی جاتی ہے اور اسی پر بھروسہ کیا جاتا ہے۔ علامہ ابن قیم رحمہ اللہ کا کلام اختتام کو پہنچا۔ (دیکھئے کتاب مدارج السالکین ج ۱ ص ۱۰۶ تا ۱۱۱)۔

نوٹ: علامہ عبد العزیز بن باز رحمہ اللہ کو ریاض میں بروز شنبہ، دوشنبہ کی رات ۱۴۱۹/۱۲/۱۷ھ کو ان کے مکہ و طائف کے آخری سفر سے صرف چار دن اور علامہ موصوف کی وفات کے چالیس دن پہلے اس کتاب کو سنا کر فارغ ہوا۔

## فہرست موضوعات کتاب

نمبر شمار	موضوعات کتاب	صفحہ نمبر
۱۔	عرض مترجم.....	۳
۲۔	مقدمہ از مولف.....	۴
۳۔	پہلی تنبیہ: اللہ تعالیٰ نے مخلوق کو کیوں پیدا فرمایا؟.....	۵
۴۔	دوسری تنبیہ: رسول اور ان کے متبعین کے یہاں دین و ملت کی اساس و بنیاد.....	۶
۵۔	تیسری تنبیہ: شرک کی خطرناکی اور یہ کہ شرک عظیم ترین منکر ہے.....	۷
۶۔	چوتھی تنبیہ: توحید سب سے عظیم ترین معروف ہے.....	۸
۷۔	پانچویں تنبیہ: قیامت میں لوگوں کا تین قسموں میں منقسم ہونا.....	۱۵
۸۔	پہلی قسم.....	۱۵
۹۔	دوسری قسم.....	۱۸
۱۰۔	تیسری قسم.....	۲۰
۱۱۔	چھٹی تنبیہ: توحید و شرک سے ناواقفیت کی قسمیں.....	۲۵
۱۲۔	توحید سے جہالت و ناواقفیت.....	۲۸
۱۳۔	شرک سے جہالت و ناواقفیت.....	۳۰
۱۴۔	مرتد کے بعض احکام: ایمان کے بعد کفر کرنے والے کو مرتد کہتے ہیں.....	۳۲
۱۵۔	قول سے مرتد ہونا.....	۳۳
۱۶۔	عمل سے مرتد ہونا.....	۳۶
۱۷۔	عقیدہ سے مرتد ہونا.....	۴۰

نمبر شمار	موضوعات کتاب	صفحہ نمبر
۱۸۔	شک و شبہ سے مرتد ہونا.....	۴۱
۱۹۔	بعض اشکالات اور ان کا جواب.....	۴۵
۲۰۔	اہم تنبیہ.....	۴۶
۲۱۔	دیگر متفرق تنبیہات.....	۵۰
۲۲۔	اولاً: کرامات اولیاء.....	۵۲
۲۳۔	توکل و بھروسہ.....	۵۵
۲۴۔	دعوت الی اللہ.....	۵۹
۲۵۔	زہد و ورع.....	۶۱
۲۶۔	فائدہ: افضل عبادت کون سی ہے؟.....	۶۵
۲۷۔	فہرست موضوعات کتاب.....	۶۹

رب کریم کی توفیق اور اس کے بے پایاں فضل و کرم سے ۲۳/۷/۱۴۲۵ھ مطابق ۷/۹/۲۰۰۴ء بروز منگل و بدھ کی رات بعد نماز عشاء ترجمہ سے فارغ ہوا۔

وبنعمتہ تتم الصالحات و صلی اللہ علی نبینا محمد و علی آلہ و صحب و سلم۔

ترجمانی: مشتاق احمد کریمی صدر الہلال ایجوکیشنل سوسائٹی کٹیہار، بہار